



**QORTI ĊIVILI – PRIM’AWLA**  
**ONOR. IMHALLEF DR. MIRIAM HAYMAN LL.D.**

**Rikors Ġuramentat Nru.: 844/2012 MH**

**Illum, 9 ta’ Ottubru, 2019**

**Susanne Sammut (ID Nu 278188M) f’ isimha proprju u ghan-nom ta’  
binha minuri Sven Sammut**

**VS**

**L-Awtorita’ ghat-Trasport f’Malta**

**Il-Qorti:**

**Rat ir-rikors ġuramentat ta’ Susanne Sammut datat 23 ta’ Awwissu, 2012  
fejn ġie premess illi:**

- 1. “Illi fil-21 ta’ Ġunju 2011 waqt illi żewġha Sinclair Sammut, detentur tal-karta ta’ l-Identita bin-numru 0543585 (M), kien qiegħed isuq vettura tal-għamla Toyota bin-numru tar-Registrazzjoni SVN-507 fi Triq il-Wied ta’ l-Im sida, Msida, huwa kien involut f’incident awtomobilistiku fatali (kopja taċ-ċertifikat tal-mewt ta’ Sinclair Sammut hawn annessa u mmarkata bħala Dok. A);*

2. *Illi l-incident awtomobilistiku fuq imsemmi seħħ minhabba nuqqas ta' manutenzjoni ta' crash barriers u nuqqas ta' sigurta' adegwata fit-triq fuq indikata, u għalhekk hija responsabbli għall-istess incident l-Awtorita' Intimata;*
3. *Illi fil-ġurnata tal-incident l-imsemmi Sinclair Sammut kellu ħamsa u għoxrin sena;*
4. *Illi Sinclair Sammut miet ab intestate mingħajr ma kien għamel ebda testament pubbliku jew sigriet (kopja tac-certifikati relattivi annessi u mmarkati bhala Dok B u Dok C), u għalhekk ir-rikorrenti huma flimkien l-uniċi werrieta tiegħu.*
5. *Illi r-rikorrenti sofrew danni attwali u kif ukoll danni future lucrum cessans riżultat tal-incident illi konsegwenza tiegħu tilef ħajtu Sinclair Sammut, kollox kif ser jirriżulta aħjar fit-trattazzjoni tal-kawża;*
6. *Illi l-Awtorita' intimata giet interpellata sabiex tressaq għall-likwidazzjoni u konsegwenti ħlas tad-danni hekk sofferti mir-rikorrenti, u dan permezz ta' ittra Ufficjali (Numru 2251/2012) datata s-27 ta' Ġunju 2012 (kopja hawn annessa u mmarkata bhala Dok D), iżda minkejja dan hija baqgħet inadempjenti;*

**Għaldaqstant,** *ir-rikorrenti umilment jitolbu lil din l-Onorabbli Qorti jogħgobha:*

1. *Tiddikjara u tiddeċiedi illi l-Awtorita' Intimata hija responsabbli għall-incident awtomobilistiku illi seħħ fil-21 ta' Ġunju 2011 ġewwa Triq il-Wied ta' l-Imsida, u li konsegwenza tal-istess incident tilef ħajtu Sinclair Sammut (I.D. Nru 0543585M);*
2. *Tillikwida, occorendo permezz ta' periti nominandi, id-danni sofferti mir-rikorrenti bhala eredi tal-imsemmi Sinclair Sammut;*

3. *Tikkundanna lill-Awtorita' Intimata sabiex thallas is-somma hekk likwidata in linea ta' danni, inkluż l-imghax dovut skond il-ligi, ir-rikorrenti eredi ta' Sinclair Sammut.*

*Bl-ispejjeż u bl-imghax legali, inkluż dawk tal-ittra Ufficjali Numru 2251/12 datata s-27 ta' Ġunju 2012, kontra l-Awtorita' Intimata illi hija minn issa nġunta għas-subizzjoni."*

Rat il-lista tax-xhieda u d-dokumenti annessi mar-rikors ġuramentat.

**Rat ir-risposta ġuramentata tal-Awtorita' għat-Trasport f'Malta datata 8 ta' Ottubru 2012<sup>1</sup> fejn gie eċċepit illi:**

- "1. Illi l-Awtorita' eċċipjenti mhijiex responsabbli għall-incident mertu tal-kawża.*
- 2. Illi mingħajr preġudizzju għas-suespost, kwalunkwe danni allegati huma kontestati u jeħtieġ illi jiġu ippruvati.*
- 3. Salv eċċezzjonijiet oħra permissibbli mill-ligi."*

Rat id-dikjarazzjoni tal-fatti u l-lista tax-xhieda annessa mar-risposta ġuramentata.

Rat il-provi tal-partijiet.

---

<sup>1</sup> Fol 18 et seq

Rat in-noti ta' sottomissjonijiet eseblti mill-partijiet.

Rat illi l-kawża thalliet għal-lum għas-sentenza.

Rat l-atti l-oħra tal-kawża.

### **Ikkunsidrat:**

Fil-każ tal-lum ir-raġel tal-attriċi kien tilef ħajtu tragikament f'incident stradali f'Ġunju 2011, liema nċident skont l-atturi seħħ kawża ta' nuqqas ta' manutenzjoni ta' *crash barriers* u nuqqas ta' sigurta' adegwata fit-triq li għalihom hija responsabbli l-Awtorita' konvenuta. L-atturi qegħdin għalhekk jitolbu l-likwidazzjoni u l-ħlas tad-danni mingħand l-Awtorita' konvenuta.

Minn naħa tagħha l-Awtorita' rrespingiet tali pretensjonijiet bħala nfondati fil-fatt u fid-dritt.

### **PROVI**

1. Dwar id-dinamika tal-incident li fih tilef ħajtu tragikament Sinclair Sammut, **ir-rapport tal-pulizija** li nvestigaw il-każ jgħid hekk<sup>2</sup> -

*“Today the 21st June 2011 The Div Police were informed that a vehicle had lost control in St Venera Bypass (Mikiel Anton Vassalli Street) and fell into another street just below Box Box Lane of Valley road Msida. As to said information the div. Police called on site and from investigation carried out, it was established that a person namely Sammut Sinclair...who was driving a Red Funcargo Toyota Reg No SVN 507 after leaving the skateboard tunnel, when driving down and coming to the curve of the road just underneath Box Box lane lost control of his vehicle, hit the barrier got over to the side of the road, drove*

---

<sup>2</sup> Fol 28 et seq

*straight ahead on the grass, and fell into a minor road just underneath Box Box Lane, a side street junction in Valley Road that leads to Santa Venera Road. Said vehicle upon falling turned over and driver lost his life as to impact.”*

2. Xehdet **I-attriċi Susanne Sammut**<sup>3</sup> li qalet li kienet miżżewġa lil Sinclair Sammut u għandha tifel minuri bl-isem ta' Sven. Fil-21 ta' Ġunju 2011 filgħaxija kienet qegħda d-dar fejn jgħixu Haż-Żebbuġ tistenna lil żewġha jirritorna mix-xogħol. Huwa kien jaħdem part-time il-Kennedy Nova Hotel tas-Sliema. Madwar il-11.30 ta' bil-lejl hija ċemplitlu sabiex tara fi x'hin kien ser jiġi lura u huwa qalilha li kien għadu kif ser jitlaq mix-xogħol.

Hija baqgħet tistenna d-dar iżda peress li beda jsir il-ħin u huwa baqa ma wasalx reggħet ċemplitlu biex tara x'gara iżda l-mobile tiegħu kien mitfi. Dak il-ħin hija ċmplet il-lukanda fejn kien jaħdem iżda qalulha li kien ilu li telaq.

Wara li għadda l-ħin hija kienet ċmplet lil ommha u għarrfitha li Sinclair ma kienx wasal lura d-dar. Hija hasset li gara xi haġa u nkwetat. Għalhekk ommha marret għaliha u ħadet magħha lil binha sabiex ifittxu lil Sinclair. Dak il-ħin huma hasbu li seta' kellu xi *puncture* u għalhekk qabdu t-triq li kien jieħu s-soltu sabiex jiġi lura d-dar mix-xogħol.

Meta waslu fi Triq l-Imsida huma raw hafna karożzi tal-Pulizija fuq in-naħa l-oħra tat-triq u meta waslu hdejjhom waqfu biex jaraw x'gara. Kienet harġet ommha mill-karożza u l-attriċi baqgħet bit-tifel fil-karożza. Minn hemm avvicinawha l-Pulizija u qalu lill-attriċi li żewġha kien involut f'incident u tilef hajtu<sup>4</sup>.

---

<sup>3</sup> Affidavit a fol 25 et seq

<sup>4</sup> Dok A a fol 5

Il-karozza li kien qiegħed isuq żewġha u cioè? Toyota bin-numru SVN-507 kienet inqalbet minn fuq il-*crash barriers* u waqgħet għal fuq it-triq li tinsab aktar 'l isfel. L-attriċi ma rathiex il-karozza għax ma ħallewhiex tersaq lejha partikolarment għax kellha lit-tifel magħha. L-attriċi u ommha ttieħdu d-dar mill-pulizija minħabba x-xokk li kellhom.

L-attriċi qalet li l-*crash barriers* li kienu jinsabu f'din it-triq f'dak iż-żmien li fih seħħ l-incident kienu baxxi ħafna u kienu mgħawġa<sup>5</sup>. Hekk ukoll wara l-*barriers* fejn hemm biċċa art bil-ħaxix u bis-siġar u hemm ħajt tal-ġebel imwaqqa'<sup>6</sup>. Wara dan il-ħajt hemm drop għal isfel u minn hemm nizlet il-karozza ta' Sinclair.

L-attriċi qalet li taf b'incidenti oħra li ġraw proprju fuq l-istess sit parti minn Triq l-Imsida. Hija semmiet incident li kien seħħ xi snin qabel dak ta' żewġha fejn fl-istess post kienet inqalbet karozza oħra u kienet mietet tfajla b'riżultat tal-imsemmi incident<sup>7</sup>.

Żmien wara l-incident kienu twaħħlu *barriers* godda f'din it-triq li huma aktar għoljin u aktar sodi. Twaħħlu wkoll sinjali godda dwar l-*speed limit* u saru wkoll sinjali fl-art<sup>8</sup>.

Hija qalet ukoll li żewġha kien jaħdem full-time bħala *chef* Cafe Cordina gewwa l-Belt Valletta u kien impjegat ukoll *part-time* mal-kumpanija Treasure Breaks Ltd fejn kien jaħdem gewwa l-Kennedy Nova Hotel. L-attriċi ma kinitx qed taħdem biex tieħu hsieb lil binhom minuri.

---

<sup>5</sup> Ritratti a fol 33 et seq

<sup>6</sup> Ritratti a fol 35 et seq

<sup>7</sup> Fol 42

<sup>8</sup> Fol 43 et seq

Hija spjegat li fiż-żmien li seħħ l-inċident hi u żewgħa Sinclair kienu għamli konvenju fuq appartament ġewwa ż-Żurrieq bl-intenzjoni li jidhlu joqogħdu fih. Pero' meta seħħ l-inċident hija ma xtratx l-appartament imsemmi. Illum il-ġurnata hija tgħix fid-dar t' ommha Haż-Żebbuġ u tikkontribwixxi billi thallas €200 fix-xahar.

Hija qalet ukoll li żewgħa miet mingħajr ma halla testment<sup>9</sup>.

L-attriċi esibiet **Prospett tad-Danni** permezz ta' liema tat rendikont tal-*quantum* ta' kumpens pretiż minnha.

In **kontro-eżami**<sup>10</sup> hija wiegbet li dakinhar tal-inċident hija kienet ċomplet lil żewgħa circa fil-11.30pm fejn kien xogħol u dak is-shift kien bdih fil-5.00pm. Huwa kien jaħdem ukoll ma' Cafe' Cordina. It-triq fejn seħħ l-inċident kienu jafu biha u ġieli kienu għaddew minnha.

3. Xehdet **Mary Ann Buhagiar**<sup>11</sup> li ftakret li fil-21 ta' Ġunju 2011 filgħaxija kienet ċemplitilha bintha l-attriċi u qaltilha li żewgħa Sinclair kien għadu ma wasalx lura d-dar mix-xogħol u li kienet qed tinkwieta għalih. Ix-xhud kienet marret tiġborha minn darha sabiex imorru jfittxu lil Sinclair. Dak il-ħin kienet qed taħseb li setgħet inqalghetlu xi problema bil-karozza jew kellu xi *flat tyre*. Qabel ma telqu mid-dar tal-attriċi kienet halliet nota bil-miktub mal-bieb ta' barra biex jekk Sinclair jilhaq jasal lura d-dar huwa jkun jaf li kienu ħargu jfittxuh.

Huma bdew isuqu lejn tas-Sliema u kienu qed iżommu għajnejhom fuq it-triq biex forsi jaraw lil Sinclair wieqaf x'imkien mal-ġenb. Meta waslu Triq l-

---

<sup>9</sup> Fol 6, 7 u 61

<sup>10</sup> Fol 318 et seq

<sup>11</sup> Affidavit a fol 62 et seq

Imnsida bdew jaraw hafna dwal tal-karozzi tal-pulizija u x'hin hija harġet biex tara x'gara u kellmet il-pulizija skopriet li raġel li kien qiegħed isuq vettura hamra kien habat u miet u li dan kien Sinclair. Minhabba li kemm hi kif ukoll bintha hađu xokk qawwi b'din l-aħbar saqhom lura pulizija lejn id-dar.

Ix-xhud qalet li din it-traġedja mhi ser tinsiha qatt. Qalet li xi żmien qabel l-inċident li wassal għal mewt ta' Sinclair kien gara nċident ieħor proprju fl-istess post. Minkejja dan, fit-triq twaħħlu *crash barriers* godda u sodi biss wara l-inċident meta miet Sinclair. Hija tgħid illi li kieku dan sar qabel, kemm Sinclair u anke t-tifla l-oħra illi mietet fl-istess post kienu jkunu għadhom magħna llum. Minhabba dak li gara Sven ser jikber mingħajr ma jkun jaf lil missieru u Sue u Sinclair ma jistgħux ikomplu jgħixu hajjithom flimkien bħala familja.

4. Gie esibit ukoll il-file mediku ta' Sinclair Sammut a fol 67 et seq.

5. Xehdu wkoll il-perit **Richard Aquilina**<sup>12</sup>, **Dr Mario Scerri**<sup>13</sup> u **Mario Buttigieg**<sup>14</sup>, il-koll esperti nkarigati fl-inkjesta magisterjali li saret rigwardanti l-inċident.

Fir-relazzjoni tiegħu fl-inkjesta magisterjali l-perit **Richard Aquilina** wasal għas-segweni konkluzjoni wara li għamel il-konstatazzjonijiet tiegħu<sup>15</sup> -

*“Il-karozza l-ewwel hakket max-xifer tal-kurduna tat-triq tan-naħa ta' fuq. Wara dan tkaxkret mal-Crash Barrier li laqtet bir-rota u bli Spoiler u f'dak il-hin tqacċat in-Number Plate mill-lok u tqacċtet ukoll l-inforra tal-Mudguard*

---

<sup>12</sup> Fol 90A et seq

<sup>13</sup> Fol 90L et seq

<sup>14</sup> Fol 90 E et seq

<sup>15</sup> Rapport a fol 91 et seq



*ta' quddiem xellug. Wara dan, il-karozza rikbet fuq il-Crash Barrier u dehret li kienet inqatgħet mill-art u niżlet ftit qabel it-tiċrita ta' ġol ħajt minn fejn għaddiet u waqgħet għal isfel.*

*Din il-karozza għaddiet proprju minn ġo l-istess tiċrita ta' ġol-ħajt li kienet saret fl-inċident tal-25 ta' Novembru 2007 fejn dakinhar kienet mietet Alexia Maria Baldacchino.*

*L-esponent jirrileva li dawn iż-żewġ inċidenti ġraw fejn hemm liwja fit-triq li m'għandha l-ebda qlib fit-triq li jgħin il-vetturi milli ma jtkaxkrux il-barra, cioè' lejn il-ġenb tat-triq.*

*Jirrileva wkoll li l-Crash Barrier hi biss hamsin centimetru (50cm) għoli 'l fuq mill-kurduna ta' 14cm. Peress li fiż-żewġ inċidenti l-vetturi kienu qabżu din il-Crash Barrier, jeħtieġ li f'dan il-post ikun hemm żewġ Crash Barriers, waħda oħra 'l fuq minn dik ġa eżistenti, bl-irjus tagħha mniżżla 'l isfel."*

**It-Tabib Mario Scerri** għamel eżami medikolegali fuq il-kadavru ta' Sinclair Sammut nhar it-22 ta' Ġunju 2011 u konstatazzjonijiet forensiċi rilevanti u l-konkluzjonijiet tiegħu kienu dawn<sup>16</sup> -

*"1. Illi l-vettura misjuqa min Sinclair Sammut waqgħet mill-istess post illi waqgħet vettura oħra f'inċident simili fit-2008;*

*2. Illi l-esponent osserva li minn dak iż-żmien iċ-ċint ma ġiex imsewwi;*

*3. Illi l-vettura waqgħet mill-għoli u spiċċat fuq ir-ras tagħha u Sinclair Sammut tilef ħajtu;*

---

<sup>16</sup> Fol 98 et seq

4. Illi l-leżjonijiet fuq il-katavru ta' Sinclair Sammut kienu kompatibbli ma' trawma vjolenti;

5. Illi ma kienx hemm leżjonijiet fuq il-katavru ta' Sammut li deheru estranji għall-incident jew suspettużi;

6. Illi mill-evidenza ta' rigor mortis li kien preżenti fil-muskoli ż-żgħar tal-wiċċ u fuq dawk tas-swaba' ta' l-idejn u ta' nuqqas ta' hypostasis, l-esponent huwa ta' l-opinjoni li Sammut kien ilu mejjet inqas minn sagħtejn mill-ħin ta' l-eżami medikolegali;

7. Illi l-kawża tal-mewt ta' Sinclair Sammut kienet relatata direttament ma' l-incident imsemmi."

L-espert tekniku **Mario Buttigieg**, li gie nominat mill-Maġistrat Inkwirenti sabiex iżomm aċċess fuq il-post u fost affarijiet oħra jistabilixxi l-veloċita' li kienet għaddejja biha l-vettura qabel ma qabżet iċ-ċint<sup>17</sup>, xehed li kien hemm sett ta' *crash barriers* fil-post fejn seħħ l-incident. Huwa qal li waqt li Sinclair Sammut kien għaddej bil-vettura tiegħu għalu xi haġa li huwa ma kienx kompetenti li jgħid, li għafas aktar il-gas. Ix-xhud stabilixxa li l-veloċita' u l-impatt tal-vettura ta' Sinclair kien ta' 146km fis-siegħa, imbagħad qabeż minn fuq il-*crash barriers*. Infatti kien hemm ħsarat minimi fuq l-istess *crash barriers* għax huwa ma daħalx b'impatt għal go fihom iżda qabiżhom. Huwa qabiżhom bir-roti stess, laqat it-tarf tal-crash barrier u baqa' ħiereg għal got-triq. Mistoqsi jekk il-*crash barrier* kinitx mgħawġa jew le precedentement huwa qal li ftit tghawwiġ kellha pero' jekk hux kawża tal-incident odjern jew le ma kiex f'pożizzjoni li jgħid.

---

<sup>17</sup> Ara relazzjoni a fol 138

Fir-relazzjoni tiegħu<sup>18</sup> huwa għamel diversi konstatazzjonijiet mill-provi rizultanti fosthom li –

- Fl-incident *de quo* Sinclair Sammut garrab griehi tant gravi illi tilef ħajtu u gie ċcertifikat mejjet fuq il-post;
- Gie stabbilit li l-vettura kienet qed tiġi misjuqa mid-direzzjoni ta' Paceville u kienet sejra lejn Santa Venera meta għal xi raġuni seħħ l-incident. Il-parti minn fejn kien għaddej Sinclair Sammut hi magħrufa bhala Triq Mikiel Anton Vassalli jew Santa Venera By Pass, Santa Venera;
- It-triq hija wiesa' 7.4 metri u għaldaqstant hija triq ta' daqs normali għalkemm jgħaddi volum kbir ta' traffiku minnha;
- Għalkemm din it-triq hija dritta, fejn seħħ l-incident f'din it-triq hemm liewa, għalkemm il-visibilita' għas-sewwieqa mhix ristretta minn ebda ostakli minn dak il-lat. Il-liewa odjerna tagħti għan-naħa tal-lemin. Fuq il-post tal-aċċess gie konstatat li t-triq hija nklinata 'l isfel. Fil-post fejn seħħ l-incident il-wiċċ ta' din it-triq hu tajjeb. Għaldaqstant sewwieqa li jgħaddu minn din it-triq iridu jnaqqsu l-veloċita' tagħhom peress li t-triq iddur;
- Fejn seħħ l-incident ma hemm ebda bini. Sezzjoni 127 tal-*Motor Vehicle Regulations* (L.S. 65.11) jgħid li l-veloċita' ta' vettura misjuqa go nħawi bhala dawn m'għandhiex teċċedi l-veloċita' ta' 80 kilometru fis-siegħa;

---

<sup>18</sup> Fol 133 et seq

- Ma ġenb ta' Triq Mikiel Anton Vassalli u ċioe' fuq in-naħa tax-xellug (meta wieħed iħares lejn Santa Venera) jinsab *crash barrier* li huwa għoli 30 ċentimetru. Waqt li wara tal-*crash barrier* hemm *area* bil-ħamrija. F'din il-ħamrija hemm diversi siġar imħawlin. Wara din l-*area* tal-ħamrija hemm waqgħa ta' żewġ sulari għal isfel li tagħti għal Triq il-Wied ta' l-Imsida;
- Il-vettura misjuqa minn Sinclair Sammut instabet fi Triq il-Wied l-Imsida. Il-quddiem u s-saqaf tal-vettura kien distrutt kollu waqt li l-vettura daret fl-arja qabel ma ħabtet mal-art. Il-karozza spiċċat maqluba u ċioe' s-saqaf kien mal-art waqt li r-roti kienu fl-arja;
- Kien hemm diversi brix u transfer ta' żebgħa bil-karozza għal fuq il-*crash barrier*. Ġie mkejje l-ammont ta' brix li kien hemm fuq il-*crash barrier* fejn irriżulta li l-vettura damet titkaxkar għal distanza ta' 8.1 metri qabel ma strahet. Waqt li minn *crash barrier* sa tarf il-ħamrija kien hemm distanza ta' 18.55 metri. Ġie osservat li fuq il-wiċċ tal-ħamrija kull ma nstab kien *tyre mark* wieħed. Dawn il-marki kienu dritti u servew biex jindikaw minn fejn għaddiet il-vettura minn fuq il-ħamrija. Ġie osservat li dan l-istess sinjal kien twil 70 ċentimetru. Il-marka tat-*tyre* baqgħet sejra għat-tarf tal-ħamrija.
- Brix fuq il-wiċċ tat-triq ma kienx hemm u l-unika brix li kien hemm kien fuq il-kurdun tas-*centre strip*;
- Ma kien hemm ebda xhud okulari għall-incident.

Fir-rapport ta' dan l-espert saret investigazzjoni u rikostruzzjoni tal-inċident a bażi tal-evidenza li tħalliet fuq il-post, wara li gie eżaminat ir-rapport tal-pulizija u l-ħsarat fuq il-vettura. Huwa qal hekk –

*“Illi meta l-esponent kien fuq ix-xena tal-allegat inċident osserva l-post fejn allegatament il-vettura ħabtet l-ewwel darba fuq il-kurdun tas-centre strip. Minn kalkoli li għamel l-esponent fuq ix-xena tal-allegat inċident deher ċar li l-vettura ħabtet seba' punt tmienja (7.8m) metri l'boġhod mit-tarf tal-bankina sas-centre strip. Illi waqt l-aċċess l-esponent kejjel l-għoli tal-waqgħa u jidher li kien hemm erbatax punt tmienja (14.8m) metri għoli. Illi meta l-esponent kellu din l-informazzjoni kollha f'idu l-esponent seta' jikkalkula b'liema veloċita' il-vettura misjuqa minn Sinclair Sammut ħarġet minn fuq il-ħamrija u seta' wkoll jasal għal veloċita' li kienet għaddejja biha l-vettura fi Triq Mikiel Anton Vassalli a priori tal-inċident.*

*Illi gie ikkonstatat li l-vettura numru SVN – 507 ġarrbet ħsarat konsiderevoli fuq quddiem kollu u saqaf. Illi l-ħsarat fuq il-vettura huma konsiderevoli u jista' jiġi ddikjarat li l-vettura ma tistax tiġi msewwija.*

*Illi gie stabbilit b'mod ċar li l-vettura ħabtet b'mod frontali. Gie stabbilit ukoll li sabiex jinħareġ is-sewwieq mill-vettura l-pulizija flimkien ma membri tal-protezzjoni ċivili kellhom joħorġu lil Sammut minn ġol-vettura peress li bid-daqqa l-pilastru ta' quddiem li jzomm is-saqaf ċeda.*

*Illi mill-evidenza li ħalliet il-vettura fuq il-post tal-allegat inċident gie ikkonstatat li l-vettura ma ħalliet l-ebda tip ta' sinjali u ċioe' brake marks jew skid marks fit-triq u ċioe' ġewwa Triq Mikiel Anton Vassalli. Kull ma kien hemm kien sinjal ta' tyre mark li ħalliet il-vettura fuq wiċċ tal-ħamrija.*

*Illi rriżulta li l-vettura tal-għamla Toyota għal xi raġuni qabżet il-karregjata tagħha u marret fuq in-naħa l-oħra ta' triq b'konsegwenza li ħabtet fis-centre strip. Il-vettura damet tiskidja fuq is-centre strip għal distanza ta' tmienja punt wieħed (8.1) metri sakemm ħarġet minn fuq is-centre strip fejn il-vettura taret u niżlet għal fuq il-ħamrija sebghin (70) centimetru il-bogħod mill-waqgħa.*

*(.....)*

*Illi minn kalkoli li għamel l-esponent irriżulta b'mod lampanti li Sinclair Sammut kien għaddej go Triq Mikiel Anton Azzopardi b'veloçita' ta' mija tlieta u erbghin (143) kilometru fis-siegħa. Illi gie stabbilit illi s-sewwieq Sinclair Sammut ħareġ minn fuq il-waqgħa b'veloçita' ta' erbghin (40) il-kilometru fis-siegħa.*

*Illi mill-evidenza li thalliet fuq il-post wieħed jista' jikkonkludi kif seħħ l-incident.*

*a. Illi Sinclair Sammut kien qed isuq il-vettura tiegħu ta' għamla Toyota bin-numru ta' reġistrazzjoni SVN-507. Illi hu kien għaddej mid-direzzjoni ta' Paceville u kien sejjer lejn id-direzzjoni ta' Santa Venera. Dak il-ħin tal-allegat incident Sammut kien waħdu.*

*b. Illi meta Sinclair Sammut kien għaddej minn Triq Mikiel Anton Vassalli, Santa Venera b'veloçita' ta' mija tlieta u erbghin (143kfs) kilo metru fis-siegħa hu qatt ma seta' kien f'pożizzjoni illi jikkontrolla l-vettura li kien qed isuq b'konsegwenza li l-vettura tiegħu baqgħet sejra dritt fejn baqgħet diehla gol-crash barrier u baqgħet niezla għal isfel.*

*c. Illi hemm diversi fatturi li setgħu kienu r-raġuni għalfejn il-vettura ta' Sinclair Sammut setgħet spiċċat go Triq il-Wied ta' l-Imnsida. Illi teorija waħda hija li għalkemm gie kkonstatat illi dak in-nhar tal-allegat inċident it-triq kienet xotta Sammut seta' raqad fuq l-istearing waqt illi kien qed isuq. Illi f'dan l-aspett l-esperti Richard J. Bonnie et al jgħidu illi, Sleep deprivation makes it difficult to maintain stable performance over time, as measured by response latency, response variability, speed, accuracy, hand-eye coordination, decision-making, and memory. Acute sleep deprivation refers to sleep missed in a 24-hour period...Interns who drove after an extended work shift (>24 consecutive hours) were more likely to be involved in a motor vehicle crash. Illi l-awturi David C. Brody et al fil-ktieb Criminal Law jgħidu wkoll illi, no motorist suffering from any serious malady or infirmity can with impermit drive any automobile at any time or place, since no one can know what physical conditions make it reckless or culpable negligent to drive an automobile.*

*d. Illi jekk fil-fatt Sinclair Sammut ma kienx rieqed waqt illi kien qed isuq u għaddej bil-velocità' kkalkulata, dan jagħti x'jifhem illi għaldaqstant ix-xufier kien qed isuq il-vettura tiegħu b' mod perikoluż u negligenti.....u b'imprudenza kbira illi wassal sabiex huwa jitlef kontroll tal-vettura tiegħu."*

Minn fost il-konkluzjonijiet ta' dan l-espert hemm li –

- Fil-mument tal-inċident il-vettura ma kellha l-ebda difett mekkaniku kemm fil-braking system u lanqas fl-istearing.
- Bil-velocità' li kien għaddej isuq biha Sammut huwa ma kienx f'pożizzjoni illi jikkontrolla l-vettura tiegħu speċjalment meta l-vettura waslet mal-liwja.
- Peress li qabel ma seħħ l-inċident il-vettura ta' Sammut ma ħalliet ebda marka f'wiċċ it-triq, dan jindika li Sammut ma ppruvax iwaqqaf il-

vettura tiegħu li jagħti x'jifhem li huwa ma kienx f'sensih fil-mument tal-inċident;

- Il-ħabta u l-konsegwenzi tagħha kienet waħda mill-fatturi li teoretikament setgħu wasslu għall-mewt ta' Sinclair u dan minħabba l-fatt li mal-impatt Sammut seta' jew raqad jew kien hemm xi kumplikazzjonijiet oħra li hu ma kellux kontroll fuqhom.

**Mix-xhieda tiegħu viva voce quddiem il-Qorti<sup>19</sup>, l-espert Mario Buttigieg pero' spjega li huwa kien ha żball fil-kalkolu li kien għamel preċedement u kkonkluda li l-veloċità' li biha kien qed isuq Sinclair Sammut fil-hin tal-inċident kien ta' 80 km fis-siegha<sup>20</sup>.**

Dan l-espert irrisponda wkoll **in kontro-eżami<sup>21</sup>** għal domandi bil-miktub li sarulu mill-Awtorita' konvenuta<sup>22</sup>.

5. Xehed **John Micallef in rappreżentanza tad-Dipartiment tat-Taxxi Nterni<sup>23</sup>** li esebixxa fotokopji tal-income tax returns ta' Sinclair Sammut għas-sena ta' stima 2008, 2009, 2010, 2011 u 2012<sup>24</sup>.

6. Xehed **Johan Camilleri<sup>25</sup>**, kollega ta' Sinclair Sammut fuq il-post tax-xogħol u li kien ilu jaħdem hemm sa mill-2004 filwaqt li Sammut kien daħal circa sentejn qablu. Lil Sammut kien jafu mhux biss fuq il-post tax-xogħol iżda anke fuq bażi ta' hbiberija għax kienu jqattgħu anke hin flimkien bil-familji.

---

<sup>19</sup> Fol 264 et seq

<sup>20</sup> Fol 262 et seq u fol 385 et seq

<sup>21</sup> Fol 370 et seq u fol 395 et seq

<sup>22</sup> Fol 326 et seq u fol 390 et seq

<sup>23</sup> Fol 90 G

<sup>24</sup> Fol 165 et seq

<sup>25</sup> Affidavit a fol 183



Huwa ried jagħti x-xhieda tiegħu wara li sema' minghand mart Sinclair li kien hemm rapport li jindika li fil-ġurnata tal-inċident Sinclair kien qiegħed isuq b'veloċità' qawwija ħafna. Ix-xhud qal li hu ta' spiss kien jirkeb ma' Sinclair fil-karozza tiegħu. Spiss kien jgħaddi għalih u jmorru flimkien ix-xogħol u jwasslu lura. Kienu wkoll joħorġu flimkien u Sinclair kien isuq diversi drabi.

Ix-xhud insista li kien jaf tajjeb ħafna kemm is-sewqan ta' Sinclair kif ukoll il-vettura tiegħu. Huwa kien sorpriż bil-konklużjoni tal-allegata veloċità' ta' Sinclair għax bħala sewwieq jafu sewwa u jaf li hu jsuq bl-irġulija u qatt ma jsuq b'veloċità', fil-fatt ix-xhud kien igerger miegħu għaliex isuq bil-mod u dejjem bl-air condition mixgħul. Il-karozza tiegħu lanqas ma kienet ittella dik il-veloċità' li ntqal li kien għaddej biha, anzi qal li fil-veloċità' l-vettura kienet batuta anki għaliex kienet automatic. Kienet tbatu ferm aktar meta l-air condition kien mixgħul u hu kien jaf li mingħajru mixgħul ma kienx isuq. Ix-xhud zied jgħid li hu għandu karozza simili ħafna, Toyota Vitz, bl-istess magna, *automatic* u *bl-air condition* ukoll u jaf li veloċità' ma jtellgħux dawn il-karozzi.

7. Xehed **is-surgent David Sant**<sup>26</sup> li meta seħħ l-inċident kien aċċeda fuq il-post. Huwa qal li l-vettura ta' Sinclair waqgħet mill-istess post fejn kienet mietet żagħżuġha Alexia Baldacchino fl-2007. Huwa qal li hemmhekk spiss imorru minħabba xi kollizjoni u meta tintmess xi *crash barrier* ta' Transport Malta imur ufficjal minn tagħha, jieħu l-qisien halli mbagħad tramite l-kumpaniji tal-assikurazzjoni jigu mħallsa l-ħsarat li jkunu saru fuq il-*crash barriers*.

Zied jgħid li minn wara l-inċident ta' Sinclair il-*crash barriers* ġew mghollija iżda mhux qabel. Jigifieri wara l-mewt t'Alexia kienu baqgħu l-istess. Anke l-

---

<sup>26</sup> Fol 206 et seq

gebel fejn il-vettura ta' Alexia qabdet iċ-ċint u waqgħu xi knaten issewwa wara t-tieni nċident.

8. Xehed **il-perit David Vassallo**<sup>27</sup> f'isem l-Awtorita' konvenuta fejn jaħdem fir-Road Infrastructure Directorate għal 14 -il sena. Mistoqsi dwar il-crash barrier fiż-żona fejn seħħ l-inċident de quo huwa qal li din kienet ġiet mibdula u nstallata waħda oħra bejn l-2012 u l-2014 imma ma kellux data preċiża. Il-barrier li hemm il-lum hija aktar għolja minn dik li kien hemm qabel. Huwa esibixxa ritratti tal-crash barrier l-antika u kif inbidlet wara l-inċident<sup>28</sup>, rapport li jagħti l-għoli u d-dettalji tal-*crash barriers*<sup>29</sup>, ritratti li juru l-ispeed limit ta' 40 km/h<sup>30</sup> u rapport li sar mill-perit A. Bezzina, *Head Rapid Intervention Unit tal-Works Division* fejn juri fl-istess area *crash barrier* oħra li hija milquta minn karozza u dan biex jasserixxu li r-raġunament tekniku huwa li l-*crash barriers* li hemm huma biżżejjed biex iżommu karozza li tkun għaddejja bil-veloċita' ndikata fis-sinjali<sup>31</sup>. Huwa spjega li fiż-żona fejn seħħ l-inċident mertu tal-proċeduri odjerni l-istruttura ta' barriers li kellhom kienet waħda li torbot mal-ispeed limit li kien hemm stabbilit fit-triq.

Ix-xhud żied jgħid li fis-snin riċenti huma daħħlu kuncett ġdid li jintuża fl-Ewropa li huwa "*forgiving roads*" u ċioe' fejn eż l-limitu tal-veloċita' huwa 40 km fis-siegħa u jagħmlu restraint biex jekk wiehed jaħbat b'veloċita' ta' 40 km fis-siegħa jekk jista' jkun ma jweggax. Issa fejn l-Awtorita' rrizultalha li kien hemm ammont akbar minn normal ta' sewwieqa li ma jobdux ir-regolamenti hija ħolqot mezzu ġodda ta' sigurta' biex jekk sewwieq ikun għaddej b'veloċita' aktar għolja minn dik permessa eż bit-80km fis-siegħa jew 90 kilometru fis-siegħa t-triq tkun iddisinjata b'mod li dak li jkun ma jweggax

<sup>27</sup> Fol 210 et seq u fol 252 et seq

<sup>28</sup> Dok DV 1 a fol 229

<sup>29</sup> Dok DV 2 a fol 230

<sup>30</sup> Dok DV 3 a fol 231

<sup>31</sup> Fol 233 et seq

ħafna jew ma jmutx. Allura bhala parti minn dan il-proċess partikolari fl-area in kwistjoni u kif ukoll f'area oħra huma jzommu konsultazzjoni l-ħin kollu mal-Pulizija fejn jindikaw li għandhom siti b'numru ta' problemi għax qed ikun hemm hafna nċidenti jew inkella volum tat-traffiku li jkun għoli; huma għalhekk jagħmlu nterventi biex itejbu s-sigurta' tat-toroq. It-triq fejn seħħ l-incident in kwistjoni hija wahda mit-toroq li fiha jsiru hafna nċidenti.

Ix-xhud kien konsapevoli tal-fatt li xi żmien qabel f'dak l-istess post kienet mietet tfajla oħra.

Ix-xhud ikkonferma wkoll li l-crash barrier li kienet inbidlet wara l-mewt ta' Sammut u mhux qabel. Izda skont ma qal dan l-intervent ma sarx konsegwenza taż-żewġ incidenti fatali fiż-żona izda bhala parti minn interventi li kienet qed tagħmel l-Awtorita' f'numru ta' toroq minħabba l-incidenti li jsiru fihom. Huwa esibixxa rapport tal-perit Robert Zerafa, *Senior Manager* fl-Awtorita'<sup>32</sup> tal-5 ta' Lulju 2012 fejn indika lista ta' toroq li fihom kienet qed tittiehed jew ser tittiehed azzjoni azzjoni b'rabta ma' *road safety impact assessments*. Ix-xhud esibixxa wkoll dokument ta' Transport Malta li jispjega kif tingabar id-data u kif jagħmlu network safety ranking skont id-direttiva 2008/96/EC tal-Unjoni Ewropea u skont l-Avviż Legali 34/11<sup>33</sup>. Ix-xhud zied jgħid li l-limiti tal-velocita' tas-sewqan jigu stabbiliti mill-Awtorita'. Qal ukoll li fit-triq fejn seħħ l-incident ta' Sinclair Sammut il-limitu tal-velocita' kien ta' 40km fis-siegħa pero' ma kienx f'qagħda jgħid meta gie stabbilit dak il-limitu.

**9. Xehed Nicholas Baldacchino, Legal Support Manager tal-Awtorita' konvenuta fi hdan id-Direttorat għall-Infrastruttura u t-Toroq<sup>34</sup> li esibixxa ritratti li juru l-crash barrier u ż-żona fejn ġara l-incident, is-senjalatika tal-**

<sup>32</sup> Rapport dok DV 5 a fol 236 et seq

<sup>33</sup> Dok DV 6 a fol 240 et seq

<sup>34</sup> Fol 277 et seq

velocità ta' 40 km fis-siegħa u s-senjalatika li tghid "*heavy vehicle and slow moving traffic keep to the left*"<sup>35</sup>. Dawn kienu prezenti fl-epoka li seħħ l-incident ta' Sinclair Sammut.

Ix-xhud ikkonferma li fiż-żmien tal-incident il-*crash barrier* kienet baxxa u wara l-Awtorita' għollietha. Huma kienu jafu li kien każ ieżor ta' tfajla li mietet fl-istess post xi żmien qabel. Il-*crash barrier* inbidlet 3 ijiem wara l-incident ta' Sinclair Sammut.

10. Xehed l-**Inġinier Simon Grima, Chief Officer fid-direttorat tat-toroq ta' Transport Malta**<sup>36</sup> li pprezenta affidavit bil-pożizzjoni tal-Awtorita' fuq l-incident u spjega li l-informazzjoni għabha mill-files, dokumenti u esperti tad-Direttorat. Huwa spjega li apparti l-fatalita' li kien hemm fil-post qabel dik ta' Sinclair Sammut ikollhom hafna n-identi f'dik iż-żona fuq bażi regolari. Ikkonferma wkoll li l-*crash barriers* li kien hemm fl-epoka tal-incident kienu jirriflettu l-velocità preskritta għal dik it-triq u wara l-incident ta' Sinclair Sammut huma għollew anzi rduppjaw l-għoli tal-*crash barriers*.

Fl-**affidavit** esibit minnu<sup>37</sup> huwa xehed li d-Direttorat tat-Toroq u l-Infrastruttura fi hdan l-Awtorita' għat-Trasport f'Malta huwa responsabbli mill-bini u manutenzjoni tat-toroq arterjali u distributorji. Qal li wara l-incident intbagħat field officer li għibed numru ta' ritratti fuq il-post tal-incident kif ukoll ikkonferma li t-tabella tal-velocità li kien hemm fuq il-post kienu jindikaw velocità ta' 40 km fis-siegħa. It-tabella kienet installata fil-parti tat-triq ta' qabel iż-żona fejn seħħ l-incident.

---

<sup>35</sup> Fol 270 et seq

<sup>36</sup> Fol 287 et seq

<sup>37</sup> Fol 290 et seq

L-ewwel indikazzjonijiet li kellha l-Awtorita' dwar dan l-inċident kien li s-sewwieq kien għaddej b'veloċita' qawwija tant li l-vettura wara li laqtet il-kurduna tas-central strip marret fuq in-naħa l-oħra tat-triq fejn tkaxkret mal-crash barrier. Tant kienet eċċessiva l-veloċita' li biha kien għaddej is-sewwieq li l-vettura wara li tkaxkret mal-*crash barrier* kompliet biex qabżet l-istess *crash barrier*, tkaxkret jew tgerbet tul il-ħamrija u waqgħet għal isfel. Ix-xhud saħaq li l-crash barrier ta' żmien l-inċident illum tikkonforma mal-istandards Ewropej, speċifikament EN1317, N1 li tispeċifika li l-*crash barrier* kienet imfassla biex twaqqaf vettura ta' 1500 kg għaddejja b'veloċita' ta' 80 kilometru fis-siegħa. Għalhekk ikun loġiku skont ix-xhud li wieħed jikkonkludi li l-vettura kienet għaddejja b'ferm iżjed minn 40km fis-siegħa possibilment iżjed mid-doppju.

Hekk kif tlestiet l-inkjesta u ssewwiet il-*crash barrier* saru diskussjonijiet mad-Direttorat tat-Toroq fejn gie deċiż li jinbidlu l-*crash barriers* u jitwaħħlu oħrajn li jifilħu għal vetturi: 13,000kg *bus* b'veloċita' ta' 70km fis-siegħa; 900kg *car* b'veloċita' ta' 100km fis-siegħa. Pero' sostna li fl-opinjoni tal-Awtorita' il-crash barrier fit-triq dakinhar tal-inċident kienet adegwata għall-veloċita' preskritta u kien jinkludi wkoll element qawwi ta' safety. F'dan il-każ il-*barrier* kien jiflaħ speed doppju ta' dak preskritt. Il-*barrier* giet mibdula bħala parti mill-policy tad-Direttorat li kemm jista' jkun it-toroq ikunu ddisinjati biex "jaħfru" l-iżbalji tas-sewwieqa. Għalhekk l-Awtorita' ziedet mal-miżuri tas-sigurta' ġja eżistenti. Pero' fil-fehma tax-xhud l-Awtorita' ma tħossx li l-mewt ta' Sammut kienet riżultat ta' xi nuqqas minn naħa tagħha.

**F'xhieda sussegwenti**<sup>38</sup> huwa esibixxa ritratti taż-żona tal-inċident u dokumentazzjoni dwar il-veloċita' li biha jgħaddu l-vetturi minn hemm. Huwa reġa' saħaq li wara li l-Awtorita' minn analiżi li għamlet irriżultatla li n-nies

<sup>38</sup> Fol 299 et seq u fol 320 et seq

f'dik iż-żona jsuqu ferm oġhla mill-ispeed speċifikat, hija hadet miżuri ulterjuri. Dan jaqa' fil-programm tagħha jismu SAFER – *Self Explaining Junctions and Forgiving Roads*. Jiġifieri għalkemm in-nies ma jkunux qed isegwu d-direzzjoni tagħhom huma xorta jippruvaw jieħdu miżuri biex jipprevjenu u “jaħfru” l-iżball tagħhom biex anke jekk sewwieq jikser il-ligi minhabba l-ispeed jekk jista' jkun ma jmutx.

Huwa ma kienx f'qagħda jgħid meta saru l-ewwel darba dawk il-*crash barriers*.

11. Ġiet esibita wkoll kopja tal-proċes verbale dwar il-mewt ta' Alexia Maria Baldacchino<sup>39</sup> li fih il-konklużjoni tal-Magistrat Inkwirenti kienet li d-defunta kienet unikament responsabbli għall-incident li seħħ fl-istess post ftit snin qabel.

### **Ikkunsidrat:**

L-ewwel talba attriċi tirrigwarda r-responsabbilta' għall-incident in kwistjoni.

Peress li fil-ħin tal-incident Sincliar Sammut kien waħdu fil-vettura u ma jirriżulta li kien hemm ebda xhieda okulari għal dak li seħħ il-Qorti sejra tikkunsidra d-dinamika tal-incident bħala dik li ġiet stabbilita kemm mir-rapport tal-Pulizija kif ukoll mill-bqija tal-atti tal-inkjesta Magisterjali li sintezi tagħhom diga nġhatat *supra*.

Dwar id-dinamika tal-incident għal fini ta' responsabbilta' l-Qorti tagħmel is-segweni kunsiderazzjonijiet –

---

<sup>39</sup> Fol 332 et seq

1. Fil-ħin tal-incident Sinclair Sammut **kien qiegħed isuq bit-80 km fis-siegħa.**<sup>40</sup> Dan ifisser li **huwa kien qiegħed isuq b'veloçita aktar mid-doppju ta' dak stabbilit f'dik it-triq u çioe' ta' 40km fis-siegħa,** liema limitu ta' sewqan kien ben senjalat bit-tabella li turi l-veloçita' massima permessa u għalhekk id-decuju huwa meqjus li kien jaf jew aħjar kellu jkun jaf li dak il-limitu ma kellux jaqbu. **Il-Qorti ma tista' qatt tagħti piż legġer għan-nuqqasijiet tas-sewwieqa li jiksru b'mod lampanti r-regolamenti tat-traffiku b'sewqan eççessiv u ta' dan huma għandhom dejjem iġorru r-responsabbilta' maġġuri tal-konsegwenzi kollha li jiskattaw minn tali aġir irresponsabbli.** L-istess raġunament jgħodd għall-każ tal-lum.

2. Minn dak li rriżulta mill-inkartament tal-inkjesta Maġisterjali esibit in atti, il-kawża preçiza tas-sewqan tad-*decuju* b'din il-veloçita' ma setgħetx tkun magħrufa preçizament. Issem mew żewġ teoriji primarjament u çioe' li jew raqad fuq l-*steering* waqt li kien qed isuq jew kien għaddej bil-veloçita' kkalkulata. Fl-ewwel ipotezi, li hija plawsibbli tenut kont li f'dak il-ħin ta' bil-lejl id-decuju kien qiegħed jirritorna mix-xogħol part-time tiegħu meta huwa kellu wkoll xogħol full-time x'imkien ieħor, gie ndikat mill-espert tal-inkjesta maġisterjali Mario Buttigieg li meta wieħed isuq u jkun għajjen hafna u b'nuqqas ta' rqað ikun diffiçli għalih li jsuq b'kontroll stabbli aktar kemm jgħaddi l-ħin, liema fattur seta' jaffetwa anke l-koncentrazzjoni u l-luçidita' tas-sewwieq waqt is-sewqan bil-konsegwenza li l-possibilta' akbar li s-sewwieq ikun involut f'incident tat-traffiku. Fit-tieni ipotezi, jekk Sinclair Sammut ma kienx rieqed waqt illi kien qed isuq u għaddej bil-veloçita' kkalkulata, dan allura jikklassifika s-sewqan tiegħu bħala wieħed perikoluż, traskurat, u negligenti wieħed ikkattarizat b'imprudenza kbira. Fiż-żewġ ipotezijiet huwa d-decuju li għandu jgħorr ir-responsabbilta' tal-aġir tiegħu, aġir li bi prudenza

<sup>40</sup> Ara relazzjoni tal-perit tekniku Mario Buttigieg

ta' *bonus pater familias* setgħu ġew entrambi evitati u l-inċident innifsu kien jiġi evitat. F'kull każ jekk kien hemm xi raġuni oħra żgur li ebda htija ma tista' tiġi attribwita lill-Awtorita' konvenuta. Jerga jiġi ritenut illi ebda tezi oħra ma ġiet avanzata li tissodisfa l-Qorti mod ieħor. Fil-fatt għalkemm l-attribwi tatribwuxxi tortijiet lil Awtorita', ċetrtement u ndubbjament il-konvenuta ma tistax tirrispondi għas-sewqan tad-*decujus*.

3. Inoltre nonostante li t-triq hija dritta u tagħti visibiltà tajba għas-sewwieqa, fil-lok fejn seħħ l-inċident hemm liewa u għalhekk is-sewwieqa li jgħaddu minn hemm iridu jnaqqsu l-veloċità tagħhom peress li t-triq iddur. Madankollu fil-każ odjern bħala fatt irrizulta li fil-mument tal-inċident Sammut kien tilef il-kontroll tal-vettura kompletament u ma ppruvax iwaqqaf jew inaqqas il-veloċità tal-vettura tant li lanqas sinjali ta' brejkijiet ma kien hemm ma' l-art. Il-fatt li Sammut tilef il-kontroll fis-sewqan tal-vettura li kien qiegħed isuq ifisser ukoll li huwa naqas milli josserva waħda mir-regoli principali fis-sewqan u cioè' dik li s-sewwieq, f'kull hin, huwa obligat li jzomm kontroll tajjeb ta' dak li qiegħed jagħmel u ta' dak li jkun hemm fil-madwar. Dan kollu jkompli għalhekk iżid mal-piż tar-responsabbiltà tad-*decujus* fl-inċident in eżami.

4. Inoltre, kif qalet il-Qorti fil-każ **Raymond Barbara et vs Avukat Ġenerali et deċiż fil-31 t'Ottubru 2007** dwar fatalità simili f'diversi aspetti għal dik tal-lum -

*“.....hija l-opinjoni ta' din il-Qorti li l-istess decujus naqas li jirregola tempestivament is-sewqan tiegħu, b'mod li naqas li jieħu l-prekawzjonijiet neċessarji qabel ma' ġie għal dik il-parti tat-triq li kienet fatali għalih, b'dan li għalhekk huwa poġġa lilu nnifsu bis-sewqan imprudenti tiegħu f'posizzjoni ta' self inflicted incapacity; dan huwa rifless mill-fatt li fis-sewqan tiegħu naqas li*



*jieħu in konsiderazzjoni fil-kontroll tal-vettura tiegħu, kif kien ser jipprocedi minn dik il-parti tat-triq li ċertament, haġa li l-istess sewwieq setgħa u kellu jantiċipa fl-investment tal-vettura tiegħu; dan jidher li ma sarx tant li sfortunatament l-istess Andre' Barbara ma kkontrollax il-vettura tiegħu sew qabel l-impatt. Din ma hijiex kwistjoni biss ta' veloċita' iżda wkoll ta' sewqan prudenti li neċessarjament jieħu in konsiderazzjoni t-toroq li huwa jkun għaddej minnhom, inkluż id-dawrin li jinkorporaw l-istess skond il-każ.*

*Illi hawn tista' ssir riferenza għas-sentenza “David Scerri et vs Anthony Ciantar et” (P.A. (PS) - Cit. Nru:728/97/PS – 3 ta' Ottubru 2003) fejn intqal hekk :-*

*“Huwa paċifiku illi anke fejn l-ispeed jitqies konformi għar-regoli tas-sewqan, eppure ċertu speed kapaċi jinnewtralizzza dak il-margini ta' sikurezza tant importanti u neċessarju f'kull każ ta' emergenza li tista' tinqala jew li sewwieq sab ruħu konfrontat minnha f'kull mument tas-sewqan”.*

Kunsiderazzjonijiet dawn li l-Qorti tagħmel tagħha għall-fini tal-każ odjern ukoll.

**5. In vista ta' dawn in-nuqqasijiet kollha msemmija l-Qorti hija tal-fehma li d-decujus Sinclair Sammut għandu jingħata l-maġġor parti tar-responsabbilta' għall-incident fatali li seħħ fil-21 ta' Ġunju 2011.**

6. Imiss issa li tiġi evalwata l-pretensjoni tal-atturi li l-Awtorita' konvenuta għandha għorr ir-responsabbilta' għall-incident għax allegatament l-istess

inċident seħħ “*minħabba nuqqas ta’ manutenzjoni ta’ crash barriers u nuqqas ta’ sigurta’ adegwata fit-triq<sup>41</sup>*” li fiha seħħ l-inċident.

7. Fil-każ citat **Raymond Barbara et vs Avukat Ġenerali et** il-Qorti kompliet tgħid hekk dwar ir-responsabilta’ tal-awtoritajiet kompetenti li huma responsabbli mis-sigurta’ u l-manutenzjoni tat-toroq (responsabilta’ li fil-każ odjern hija fil-mansjoni tal-Awtorita’ konvenuta) -

“*Illi dwar dan, din il-Qorti tibda billi tirreferi għall-kawża fl-ismijiet “Fiorino D’Oro Co. Ltd vs Direttur tat-Toroq”* (Cit. Nru : 1781/2001/TM – 16 ta’ Jannar 2003) fejn ingħad:-

“*.....l-kunċett tar-responsabbilta’ tal-Gvern hi bażata, bħal dak taċ-ċittadin ordinarju, fuq id-delitt u l-kważi-delitt kif kontemplat fl-artikolu 1029 et seq tal-Kodiċi Ċivili. Dan ifisser li l-Gvern biex jista’ jinstab responsabbli għad-danni irid ikun aġixxa b’imprudenza, b’negligenza u bla ħsieb ta’ missier tajjeb tal-familja, għax diment li ‘jagħmel użu ta’ jedd tiegħu fil-qies li jmiss, ma jwegibx għall-ħsara li tigri b’dan l-użu’ – artikolu 1030 Kodiċi Ċivili. Fil-kawża ‘Xuereb et vs Micallef et’, deċiża minn din il-Qorti fit-3 ta’ Ottubru, 1953, intqal li ‘Id-dispożizzjoni tal-liġi li tirrendi responsabbli tal-ħsara li tigri bi ħtija ta’ min ikun kaġun ta’ dik il-ħtija hija ġenerika u ma tagħmel ebda eċċezzjoni, lanqas għal Gvern; u għalhekk il-Gvern huwa obligat jagħmel tajjeb għad-danni fil-każ li huwa, fl-eżercizzju tad-drittijiet tiegħu, joħroġ mill-gusti limiti u jikkaġuna preġjudizzju lit-terzi’ (ara ukoll ‘Apap Bologna vs Borg Olivier’, deċiża minn din il-Qorti fis-6 ta’ Frar, 1958; ‘Zahra vs Direttur Xoghlijiet Pubblici’ deċiża mill-Onorabbli Qorti tal-Appell fit-3 ta’ Dicembru, 1991; u, aktar, ‘Micallef vs Direttur tax-Xoghlijiet’, deċiża wkoll mill-Onorabbli Qorti tal-Appell fit-28 ta’ Frar, 2001).*

---

<sup>41</sup> Rikors ġuramentat para 2

*Fil-każ in kwistjoni, m'hemmx dubbju li jidhol fost il-jeddijiet tal-Gvern, id-dritt, anzi, l-obbligu, li jipprovi toroq tajbin u adegwati għall-użu miċ-ċittadin u ta' dawk li jiġu jżuruna".*

8. Ferm il-premess jirriżulta fl-ewwel lok li minn dak li ġie konstatat waqt l-inkjesta Maġisterjali fil-każ odjern fil-post fejn seħh l-inċident il-wieċ ta' din it-triq hu tajjeb. Mela minn dan il-lat almenu ma jirriżultawx fatturi li setgħu kkontribwew għall-inċident *de quo*.

9. Huwa evidenti li l-atturi jatribwixxu ħafna piz ta' dak li okkorra fuq il-*crash barriers* li kien hemm installati fit-triq in kwistjoni fl-epoka tal-inċident. Fil-fehma tagħhom in-nuqqas ta' manutenzjoni tagħhom u anke l-fatt li kienu pjuttost baxxi wasslu għall-fatalita' mertu tal-proċeduri odjerni. Issaħħu dan l-argument anke billi jagħmlu referenza għal inċident fatali ieħor preċedenti identiku fl-istess triq u lokalita' biex jsostnu n-nuqqas adegwat tal-*crash barriers* imsemijja.

10. Fir-rigward tal-*crash barriers* il-Qorti tagħmel diversi osservazzjonijiet u dan anke wara li ħadet in konsiderazzjoni dak li ssottomew il-partijiet. *In primis* ġie muri b'mod mhux kontradett mill-provi li l-*crash barriers* esistenti fl-epoka tal-inċident kienu adatti u adegwati għall-veloċita' preskritta f'dik it-triq, anzi kienu ddisinjati biex jifilħu u jwaqqfu vetturi għaddejjin b'veloċita' ferm aktar minn hekk. Inoltre għalkemm ġew esibiti diversi ritratti tal-*crash barriers* fiż-żona tal-inċident li kienu xi ftit mgħawġin, ma ntweriex li fil-mument ta' qabel ma seħh l-inċident il-*crash barriers* in kwistjoni ma kinux fi stat ta' manutenzjoni tajba jew mhux adattati għal-iskop magħmula, cioè' *fit for purpose*. Invece huwa aktar probabbli anke mill-istess ritratti esibiti li fil-punt

fejn sehh l-incident ta' Sammut il-*crash barriers* tghawgu proprju bil-vettura ta' Sinclair Sammut meta din l-ewwel tkaxkret u mbaghad ghaddiet minn fuq l-istess *crash barriers* ghal fuq il-hamrija. Jinghad ukoll li effettivamente l-utilita' tal-*crash barriers* ezistenti fl-epoka tal-incident hija manifesta tant li servew ta' lqugh parzjali ghall-vettura ta' Sinclair Sammut meta huwa tilef il-kontroll tal-vettura u din tkaxkret ghal diversi metri matul l-istess *crash barriers*. Irrizulta izda li l-vettura ta' Sammut f'punt minnhom inqatghet mill-art (fattur dejjem attribwibbli ghall-velocita' li biha kienet ghaddejja l-vettura) u rikbet minn fuq il-*crash barriers* ghal gol hamrija minn fejn ghaddiet u waqghet circa zewg sulari ghat-triq ta' taht.

Jekk il-Qorti tieqaf s'hawn tasal biex tikkonkludi li l-Awtorita' m'ghandha ggorr ebda responsabilita' ghall-incident u ghandu jkun biss id-*decujus* Sinclair Sammut li jigi mgħobbi bir-responsabilita' unika tal-akkadut, konkluzjoni li *del resto* l-Magistrat inkwirenti kien wasal ghaliha fir-rigward tal-mewt fatali ta' Alexia Maria Baldacchino f'incident simili hafna f'it snin qabel u proprju fl-istess lok fejn miet Sammut.

**Izda l-Qorti hija tal-fehma li fiċ-ċirkustanzi tal-każ odjern, l-Awtorita' konvenuta ukoll uriet nuqqasijiet fir-responsabilitajiet u l-funzjonijiet tagħha li tipprovdi sigurta' biżżejjed fit-trieq in kwistjoni. Ghal dawn in-nuqqasijiet hija għandha tirispondi anke jekk fi grad inqas minn dak tad-*decujus* Sammut.**

Il-Qorti tinnota li filwaqt li huwa minnu, kif inghad, li fiz-zona fejn sehh l-incident kien hemm diga *crash barriers* installati, l-istess Awtorita' kellha għarfien u konsapevolezza tal-fatt li f'dik iz-zona kienu jsiru hafna nċidenti tat-

traffiku. Addirittura kienet ukoll konsapevoli tal-fatt li xi snin qabel kien seħħ inċident fatali ieħor b'dinamika simili għal dik odjerna proprju fl-istess lok. Bejn l-inċident fatali ta' Alexia Maria Baldacchino u dak ta' Sinclair Sammut għaddew circa tlett snin u nofs. Il-Qorti tqis bħala nuqqas tal-Awtorita' l-fatt li qagħdet tistenna sa wara l-inċident fatali ta' Sinclair Sammut biex tieħu azzjoni aktar konkreta halli żżid is-sigurta' f'dik iż-żona billi ssaħħaħ il-*crash barriers* kemm fis-saħħa u anke fl-għoli tagħhom. Huwa minnu li r-responsabilta' ewlenija għal sewqan prudenti tibqa' dejjem fuq is-sewwieq, iżda fi triq bħal dik fejn sfortunatament tant sewwieqa regolarment jonqsu milli josservaw il-limitu tal-veloċita' tas-sewqan, l-Awtorita' kien imissha ħadet prekawzjonijiet ferm aktar drastika aktar qabel biex tinstalla *crash barriers* aktar b'saħħithom u għoljin partikolarment wara l-inċident ikrah ta' Alexia Maria Baldacchino u dan sabiex jitnaqqas il-periklu għall-utenti tat-triq. Li kieku dan seħħ tempestivament probabilment il-fatalita' ta' Sinclair Sammut ma kinitx isseħħ jew kien ikollha konsegwenzi inqas serji.

Addirittura wara l-inċident ta' din it-tfajla, lanqas iċ-ċinta tal-ġebel (anke jekk relattivament baxxa) li kienet twaqqgħet bil-vettura tagħha ma ġiet imsewwija, u kien proprju minn dik it-tiċrita li baqgħet għaddejja minnha l-vettura ta' Sammut.

L-istess Awtorita' tgħid li issa kienet anke qed tagħmel provvedimenti għal hekk imsejjha "*forgiving roads*", kuncett dana li mhux wieħed tant ġdid kif iġid l-istess Perit Vassallo, pero kuncett li kellu jistenna daqshekk żmien biex jiġi adoperat fil-lokalita' in kwistjoni tenut kont tal-fatt li żgur u bilfors li l-istess Awtorita' kienet kif ġia ntqal ben konsapevoli tal-problema konċernanti is-sit in kwistjoni. Għalhekk ma kien qatt bizzejjed li jisewwew il-barriers daqs kemm li jiġu installati oħrajn u sistemi oħra li jikkompensaw għal fatt li ċertu

sewwieqa għar-ragunijiet varji, bħan-nuqqas ta' harsien tar-regolamenti tas-sewqan iżda mhux biss<sup>42</sup>, jitolfu l-kontroll tas-sewqan.

Fir-rigward ta' din ir-responsabilta' kontributorja, sugerita *der resto* anke mill-konvenuta Awtorita' fin-nota tagħha, ingħad fis-sentenza fl-ismijiet **John Baptist Spiteri vs Vincent Saliba et.**<sup>43</sup>:-

*“Kif jipprovdi l-Artikolu 1051 tal-Kodici Civili:-*

*“Jekk il-parti li tbat l-hsara tkun b'nuqqas ta' prudenza, ta' diligenza jew ta' hsieb ikkontribwiet jew tat okkazzjoni għall-hsara, il-qorti, fil-likwidazzjoni ta' l-ammont tad-danni li għandhom jithallsu lil dik il-parti, tiddecidi, fid-diskrezzjoni tagħha, f' liema proporzjon din tkun ikkontribwiet jew tat okkazzjoni għall-hsara li batiet, u l-ammont tad-danni li għandu jithallas lilha mill-persuni l-ohra li jkunu dolożament jew bla ma riedu kkontribwew għal dik il-hsara, jigi mnaqqas f'dik il-proporzjoni.”.*

*Fil-kawza **Froom vs Butcher**, Lord Denning spjega:-*

*“Negligence depends on a breach of duty, whereas contributory negligence does not. Negligence is a man's carelessness in breach of duty of others. Contributory negligence is a man's carelessness in looking after his own safety. He is guilty of contributory negligence if he ought reasonably to have foreseen that, if he did not act as a reasonable prudent man, he might hurt himself.”<sup>44</sup>.*

---

<sup>42</sup> Bħal jista jkun waħda mill-ipotesi in kwistjoni lis-sewwieq ma kienx f'sensieh.

<sup>43</sup> Deċiża 10.08.2009; 31/2009 AE

<sup>44</sup> *The Modern Law of Negligence*. R.A. Buckley ( Tieni Edizzjoni, Butterworths, 1993)

*Mill-Artikolu 1051 tal-Kodici Civili wiehed jista' jasal biex ighid li ghal fini ta' kontributorjeta hu rilevanti wkoll x'kienet il-kawza tad-danni. Taht il-ligi Ingliza bid-dhul fis-sehh ta' The Law Reform (Contributory Negligence) Act 1945, "...what is essential is that the claimant's conduct contributes to his damage. Thus there may be a reduction where a motor cyclist fails to wear a crash helmet, where a passenger in a car does not wear his seat belt, or where a man rides in a dangerous position on the outside of a dust cart, or rides with a driver who he knows to have taken substantial quantities of alcohol."*<sup>45</sup>. Bla dubju s-sewqan tal-attur ikkontribwixxa ghall-hsara tal-incident. F'dan il-kuntest hi nteressanti wkoll il-kawza **Richard Fenech vs Rook Construction Limited** deciza mill-Prim'Awla tal-Qorti Civili<sup>46</sup> fit-3 ta' Ottubru 2003, fejn vettura habtet go cint biswit sit ta' kostruzzjoni u waqghet gholi ta' zewg sulari. Il-qorti kkonkludiet li r-reponsabbilta' kellha tinqasam bejn ix-xufier tal-vettura (htija kontributorja) minhabba sewqan b'velocita eccessiva li wassal sabiex l-attur ma jkollux kontroll shih tal-vettura li kien qiegħed isuq, u l-konvenuti in solidum fosthom id-Direttur Generali tax-Xogħolijiet) ghaliex naqas milli jissorvelja l-fatt li ma kienx hemm ripar adegwat għall-utenti tat-toroq<sup>47</sup>. Il-qorti għamlet riferenza għas-sentenza **Joseph Galdes –vs- Victor Micallef**, Qorti tal-Appell, 20 ta' Jannar 1964 (Vol. XLVIII.i.59) fejn inghad: "vouldiri, huwa mholli dejjem fid-diskrezzjoni tal-Qorti, meta hemm htija kontributorja da parte tad-danneggjat, li tistabilixxi l-proporzjon li fiha **hu kkontribwixxa ghal jew ikkaguna l-hsara li garrab** sew jekk id-danneggjanti jkunu kkagunaw id-danni b'semplici kolpa jew anki b'dolo, minghajr ebda regola prestabilita mil-ligi stess li tistabilixxi l-proporzjon ghal nofs jew frazzjoni ohra. Kollox f'kull kaz jiddependi mic-cirkostanzi partikolari tieghu.

<sup>45</sup> Winfield & Jolowicz on Tort, W.V.H. Rogers (17 Edizzjoni, Sweet & Maxwell, 2006) pagna 324.

<sup>46</sup> Per Imħallef Philip Sciberras.

<sup>47</sup> Ara ukoll sentenza tal-Prim'Awla tal-Qorti Civili fil-kawza **Paul Mamo vs John Muscat Doublesin** deciza fid-9 ta' April, 1963 (Volum X;VII.ii.732) fejn il-qorti kkunsidrat ukoll l-entita' tal-hsara minhabba velocita' eccessiva tal-attur, u qieset li din tagħti lok għall-htija kontributorja. F'dik il-kawza l-kuntatta bejn iż-żewg vetturi kien minimu, iżda l-vettura ta' l-attur inqalbet kagun ta' velocita' eccessiva.

*B'dana kollu, s'intendi, tibqa' valida bhala massima prattika ta' bon sens dik li din il-qorti applikat diversi drabi f'kawzi ta' dannu, fis-sens illi 'it is a sound rule that when the case is such that the blame cannot with any certainty be apportioned, the liability should be apportioned equally'.*”.

Magħmula dawn l-osservazzjonijiet **il-Qorti sejra tiddisponi mill-ewwel talba attriċi billi tilqagħha limitatament u tiddikjara li r-responsabilta' għall-incident awtomoblistiku tal-21 ta' Ġunju 2011 għandha tiġi diviża hekk – tlett kwarti (¾) Sinclair Sammut u kwart (¼) l-Awtorita' konvenuta.**

**Għall-istess raġunijiet, l-ewwel eċċezzjoni tal-Awtorita' konvenuta sejra tiġi akkolta limitatament kif appena deċiż.**

**It-tieni u t-tielet talba attriċi** jirrigwardaw il-likwidazzjoni u l-ħlas tad-danni sofferti mill-atturi bħala eredi tal-istess Sinclair Sammut.

**Fit-tieni eċċezzjoni tagħha l-Awtorita' konvenuta** teċċepixxi li kwalunkwe danni allegati mill-atturi huma kontestati u jeħtieġ li jiġu pruvati.

**L-artikolu 1045 tal-Kodiċi Ċivili jipprovdi hekk -**

*“1045. (1) Il-ħsara li l-persuna responsabbli għandha twieġeb għaliha, skont id-dispożizzjonijiet ta' qabel, hija t-telf effettiv li l-egħmil tagħha jkun ġieb direttament lill-parti li tbat l-ħsara, l-ispejjeż li din il-parti setgħet kellha tagħmel minhabba l-ħsara, it-telf tal-paga jew qligħ iehor attwali, u t-telf ta' qligħ li tbat 'l quddiem minhabba inkapaċità għal dejjem, totali jew parzjali, li dak l-egħmil seta' jġib:*



*Iżda fil-każ ta' danni li huma kkawżati minn reat kriminali, id-dannu li jrid jiġi reparat għandu jinkludi wkoll dannu morali u, jew psikoloġiku kkawżat lill-parti li tbat l-ħsara:*

*Iżda wkoll li, mingħajr preġudizzju għal xi dispożizzjoni oħra f'dan il-Kodiċi jew xi liġi oħra, meta danni kkawżati minn reat kriminali jiġu komeżsi kontra minuri, il-perjodu ta' preskrizzjoni għandu jibda jgħodd mill-ġurnata li fiha dik il-vittima tilhaq l-età magġuri.*

*(2) Is-somma li għandha tiġi mogħtija għal din l-inkapaċità tiġi stabbilita mill-qorti, wara li tqis iċ-ċirkostanzi tal-każ, u, b'mod partikolari, ix-xorta u grad ta' inkapaċità kkaġunata, u l-kondizzjoni tal-parti li tbat l-ħsara.*

Fil-każ odjern, in vista tal-mewt ta' Sinclair Sammut b'riżultat tal-istess incident l-azzjoni nfetħet mill-eredi tiegħu, l-atturi martu Susanne Sammut f'isimha u f'isem binhom minuri. F'dan ir-rigward **l-artikolu 1046 tal-Kap 16** jipprovdi hekk -

*“Jekk minħabba l-egħmil li jagħti lok għad-danni xi hadd imut, il-qorti tista', flimkien mat-telf u spejjeż attwali ikkaġunati, tagħti lill-werrieta tal-mejjet id-danni, bħal fil-każ ta' inkapaċità totali għal dejjem, skont id-dispożizzjonijiet tal-aħħar artikolu qabel dan.”*

Dwar l-artikolu 1045 u 1046 tal-Kap 16 il-Qorti qalet hekk fil-każ **Frank Brincat et vs Claudia Camilleri et** deċiż fis-**26 ta' Novembru 2010** -

*“F’dan il-każ jistgħu jingħataw danni bħal li kieku kienet tirrizulta inkapaċita’ totali u d-danni għandhom jiġu kalkolati skond il-provedimenti tal-artikolu 1045 tal-Kodiċi Ċivili. L-artikolu ta’ wara (Artikolu 1046) jittellem dwar id-danni li huma intitolati għalihom il-werrieta tal-parti li tkun mietet.....Għalhekk l-artikolu 1045 u l-artikoli 1046 huma espressament applikabbli għal dan il-każ ċioe’ fejn hemm involut każ ta’ mewt minħabba incident. Għalhekk din l-azzjoni qed issir mill-eredi ta’ Antoine Brincat skond l-imsemmija artikoli. M’hemmx dubju li l-eredi tal-mejjet għandhom dritt li jitolbu kumpens mingħand min ikkaguna l-istess mewt.*

*L-atturi qed jippretendu li jingħataw kumpens għat-telf tal-“lucrum cessans” u, kif ġia ngħad, tali kumpens għandu jiġi mqabbel mal-kumpens li jiġi likwidat f’każ ta’ inkapaċita’ totali. F’dan ir-rigward il-Qorti tal-Appell fis-sentenza tagħha fil-kawża fl-ismijiet “Giuseppa Cortis et vs Cecil Baker nomine” tal-31 ta’ Jannar 1997 irriteriet li “l-fatt li l-legislatur uża l-kelma ‘eredi’ mhix per se konklussiva li l-azzjoni hi mogħtija iure hereditatis għax biex azzjoni tkun tali qabel xejn trid tkun tirrigwarda xi beni li kien ġa fil-patrimonju tad-decujus qabel ma miet...għalhekk l-interpretazzjoni li trid tingħata lill-Artikolu 1089 (illum Artikolu 1046) mhix dik li l-eredi huma vestiti b’dik l-azzjoni bħala dritt lilhom trasfuż mill-vittma, iżda invece li, għalkemm huma jikkonsegwixxu dak id-dritt minħabba l-mewt tiegħu, dan isir ope legis u bħala dritt minħabba l-mewt tiegħu, dan isir ope legis u bħala dritt proprio tagħhom, li hu kuncett sostanzjalment differenti, u għalhekk mhuwiex dritt reċepit mill-massa ereditarja, għax hawn mhux qed nitkellmu iżjed fuq it-trasmissjoni ordinarja lill-eredi tiegħu tad-drittijiet minnu akkwistati waqt ħajtu taht l-artikolu 1088 (illum l-artikolu 1045) u li ma kellux żmien jesperixxi għalih innifsu sakemm miet, iżda fuq ordni ieħor ta’ ideat.”*

*Id-dritt għar-risarċiment għad-danni hu ukoll dritt patrimonjali li jintiret bħall-drittijiet oħra u ma jiġix modifikat għax jgħaddi b'wirt f'idejn is-suċċessur. Għalhekk id-dritt tas-suċċessur għandu jiġi konsidrat li huwa l-istess dritt li kellu l-awtur tagħhom u dan kif ġie ritenut minn din il-Qorti (diversament presjeduta) fis-2 ta' Frar 1998 fil-kawża fl-ismijiet "Anthony Turner vs Frank Agius et" (ċitazzjoni 180/94). Għandu ukoll jiġi rilevat li l-indennizz jiġi akkordat lill-werrieta u mhux lid-dipendenti u kwindi ma hemmx bżonn li jkun hemm d-dipendenza tal-eredi għar-rigward tal-awtur tagħhom. Kwindi fil-każ ta' mewt ta' l-awtur, meta l-qraba jfittxu għall-kumpens jagħmlu dan għax jilbsu l-libsa legali tal-vittma u mhux fuq bażi ta' dipendenza u konsegwentement il-grad ta' dipendenza ċert li mhux kondizzjoni biex jingħata l-kumpens. Għalhekk l-atturi jistħoqqilhom li jirċievu dak li kien ikollu dritt jirċievi l-awtur tagħhom kieku fl-inċident ma mietx imma garrab ġrieħi li hallewh għal kollox inkapaċi."*

Fis-sistema tagħna, id-danni likwidati jkopru kemm dawk attwali (*damnum emergens*) u kemm dawk li jolqtu telf ta' qliegħ futur (*lucrum cessans*).

Fil-każ **Joseph Zammit vs Joseph Bonello** deciz fil-25 ta' Frar 2016<sup>48</sup> din il-Qorti diversament preseduta gabret rassenja tal-prinċipji generali applikabbli f'din il-materja kif rassodati fil-ġurisprudenza matul is-snin:

*"Illi tali regoli ġew supplementati u interpretati bil-prinċipji stabbiliti fil-kawża ewlenija "Michael Butler vs Peter Christopher Heard" – A.C. dec. fit-22 ta' Dicembru 1967, li tat l-origini għal hekk imsejha multiplier system, li pero` ġiet aġġustata għaż-żminijiet aktar reċenti peress li, kif*

---

<sup>48</sup> Rik Gur 836/01

intqal fil-kawza **“Salvatore Mifsud vs Carlo Camilleri et”** – A.C. deç. fis-16 ta’ Novembru 1983, “iç-çirkostanzi tal-ħajja anke fil-gżira tagħna nbidlu konsiderevolment u l-ammonti qegħdin isiru fuq kriterji ferm differenti minn dawk li kienu jsiru għaxar snin jew għoxrin sena ilu.” Għalhekk, il-Qrati tagħna rritenew li għandhom id-diskrezzjoni li jkunu iktar flessibli o meno rigoruzi fl-applikazzjoni tal-linji gwida stabbiliti f’ *Butler vs Heard*. Hekk gie ritenut li għandhom jużaw “l-arbitriju prudenzjali tal-Qorti, fil-limiti stabbiliti mil-liġi – **“Savona vs Asphar”** App. Deçiż fit-23 ta’ Ġunju 1952; u li “għandu jintuża bħala bażi wkoll f’dan il-każ bid-differenza li n-numru ta’ snin għandu jittieħed għas-snin kollha tal-ħajja lavorattiva tal-korrut.” (**“Emanuel Mizzi vs Carmel Attard”**:- 13.5.2003); u li “dejjem għandu jkun hemm çertu elasticita` ta’ kriterji billi l-pronunzjament fil-likwidazzjoni in kwistjoni huwa wieħed ta’ probabilita`. Inoltre` d-dannegġat jingħata somma kapitali darba waħda biss, meta tingħata b’sentenza m’hiġiex aktar soġġetta għal ebda reviżjoni. Għalhekk, din is-somma kapitali trid tkun tikorrispondi kemm jista’ jkun mar-realta`.” – **“Francis Sultana vs John Micallef et noe et”** – Appell deçiż fl-20 ta’ Lulju 1994.

Madankollu, fil-każ **“Paul Debono vs Malta Drydocks”** P.A. deçiża fis-27 ta’ April 2015, intqal:

“Id-determinazzjoni tal-kwantum tar-riżarciment hi çertament fis-sistema legali tagħna ispirata mir-regola stabbilita fl-Artikolu 1045 tal-Kodiçi Ċivili. Fir-rigward tal-lucrum cessans dan jinvolti t-telf ta’ qligh futur minħabba l-inkapaçita`. Il-liġi mbaġħad thalli fid-diskrezzjoni tal-Qorti, biex valjati ç-çirkostanzi tal-każ, ix-xorta u grad ta’ l-inkapaçita`, u l-kondizzjoni tal-parti dannegġata, tistabilixxi s-somma riżarcitorja.”

### **Multiplier**

*Il-kwistjoni tal-multiplier li normalment jintuza bħala mezz biex it-telf ta' qligħ li jingħata d-danneġjat jiġi kalkolat, hija waħda li dwarha l-Qrati Tagħna f'dawn l-aħħar żminijiet flew sewwa. Xi kittieba awtorevoli f'dan il-qasam ifissru l-multiplier bħala:*

*“A figure somewhat less than the number of years for which the loss is likely to continue, that is, in a personal injury action, until the plaintiff’s injuries cease to affect earnings or the plaintiff dies or retires. This figure is then reduced partly because of the contingencies (i.e that the plaintiff might not have lived or worked so long or might have lost earnings even if the accident had not occurred) and partly because the plaintiff is going to receive not an income but a capital sum which can be invested to produce an income. The multiplier is not the product of precise calculation, but of estimation in the light of the facts of the particular case and of other comparable cases.” (Peter Cane, *Atiyah’s Accidents, Compensation and the Law 6th Edit, 1999, pag.122*).*

*Għalhekk gie ritenut li l-multiplier irid jinkorpora fih dak l-element ta' ‘chances and changes of life’ jew ‘vicissitudes of life’.*

*Fil-każ “**Paul Vassallo et noe vs Carmelo Pace**” Appell deciż fil-5 ta’ Marzu 1986) gie ribadit li:*

*“In-numru ta’ snin adottat bħala multiplier m’għandux ikun bażat fuq l-aspettattiva tal-ħajja in generali tad-danneġjat iżda fuq l-aspettattiva tal-ħajja lavorattiva tiegħu u għalhekk jittieħdu in konsiderazzjoni c-‘chances and changes of life’.”*

*Il-multiplier gie definit kif ġej:*

*“In other words the multiplier is set at a figure which takes into account both the fact that a capital sum capable of investment is more valuable than an equivalent aggregate income over a period of time and the chance that the plaintiff might anyway not have earned that income.” (The law of Tort- W.V.H. Rogers, 1994, 2nd Ed. p.228).*

*Gie stabbilit li l-multiplier għandu jibda jittqies minn dakinhar li seħħ l-inċident li fih il-vittma tkun garrbet il-grieħi, (App. Civ. 16.11.1983 fil-kawża fl-ismijiet Salvatore Mifsud vs Carlo Camilleri) u mhux minn dakinhar li l-Qorti tasal għal-likwidazzjoni tas-somma li għandha tithallas bħala danni.*

*Minbarra dan il-bixra ta' ħsieb wara sentenzi ta' dawn l-aħħar snin f'dan il-qasam qegħda xxaqleb lejn it-tneħħija ta' skemi rigidi li jistgħu ifixklu l-għoti ta' kumpens mistħoqq u xieraq għaċ-ċirkostanzi. Waħda minn dawn l-iżviluppi hija fil-massimu tal-multiplier, fejn għal numru kbir ta' snin ma tqiesx li seta' jaqbeż l-għoxrin (20). Għar-raġunijiet li l-Qorti għandha tfittex qabel kull haġa oħra li tirreintegra kemm jista' jkun lil dak li jkun garrab ħsara, u li terġa' tqiegħed lil tali persuna kemm jista' jkun fl-istat li kienet qabel l-inċident<sup>49</sup>. Illum huwa aċċettat u approvat mill-oghla Qrati tagħna li l-multiplier ikun jaqbel sewwa mal-eta` tal-vittma u mhux ma' kriterji arbitrarji<sup>50</sup>.*

*Dwar il-qies tal-multiplier jkun xieraq li wiehed jagħmel referenza wkoll għal dak li hu mgħallem f'dan ir-rigward mill-awturi fejn jingħad li:*

*“The most important factor to take into account when considering which multiplier to apply is, of course, the age and probable working life of the*

<sup>49</sup> *“Borg pro et noe vs Muscat”* P.A. deciza fid-9 ta' Jannar 1973.

<sup>50</sup> Ara *“Mary Bugeja noe et vs George Agius noe”* – App. Deciza fis-26 ta' Lulju 1991; *“Vincent Axisa vs Alfred Fenech et”* (P.A. 16 ta' April 1991); *“Carmelo Camilleri vs Alfred Falzon”* deciza mill-Qorti tal-Appell fl-14 ta' Mejju 1984.

*deceased and the expectation of life of the dependants...There must also be a discount for the uncertainties of life....discount must also be made for the fact that dependants will receive an accelerated benefit in the form of a lump sum rather than smaller benefits over a number of years. Because of these uncertainties the appropriate time for selecting the multiplier is at the time of death.....” (Thomas Saunt Damages for Personal Injury and Death (Tielet Ediz. 1986, pag.53).*

### ***Tnaqqis minhabba lump sum payment***

*Illi dwar il-lump sum jingħad illi fil-kawża fl-ismijiet “Paul Xuereb noe vs Emanuel Xuereb pro et noe.” (P.A. (JSP) deċiża fil-5 ta’ Ottubru 1995, intqal:*

*“Fir-rigward għal- ‘lump sum payment’ il-Qorti jidhrilha li m’għandu jsir l-ebda tnaqqis fil-persentaġġ solitu ta’ 20 fil-mija għal ‘lump sum payment’ jekk ma jkunux għaddew aktar minn tlett snin mid-data tal-preżentata taċ-ċitazzjoni u jekk ikun għadda dan il-perjodu allura għandu jsir tnaqqis ta’ 2% għal kull sena minn dik id-data.”*

*Aktar recentement, il-Qorti tal-Appell, fil-kaz “Annunziata sive Nancy Caruana vs Odette Camilleri” deciza fis-27 ta’ Frar 2004, irrabadiet li –*

*“Għall-finijiet tat-tnaqqis minhabba lump sum payment id-dekors taż-żmien għandu jibda jiġi kalkolat minn meta tiġi ntavolata l-kawża relattiva u mhux minn meta javvera ruħu l-incident ukoll relattiv.”*

*Skont kriterju li ġie eluċidat u applikat minn din il-Qorti kif diversament presjeduta fil-kaz “Jos Agius vs All Services Ltd.” (P.A. TM 1809/01 deċiża fit-2 ta’ Ġunju ’05) “f’kazijiet kongruwi, soltu li jsir tnaqqis ieħor ta’ 20%*

*għall-fatt li jkun ser ikun hemm hlas f'daqqa ('lump sum payment') lill-benefiċċjarji. Jekk id-deċiżjoni pero`, tkun se tingħata wara tul ta' ċertu żmien, hi l-prattika li l-persentaġġ ta' tnaqqis jonqos, u hi konswetudni tal-Qrati, li jekk kawża ddum aktar minn sentejn, il-persentaġġ jonqos b'żewġ punti għal kull sena oħra li l-kawża ddum biex tiġi deċiża."*

*Iżda, gie wkoll propost li m'għandux awtomatikament jitnaqqas skont kemm iddum il-kawża, dan għaliex "jekk id-danneġjat ma jkollux htija fid-dewmien tal-kawża, m'għandux ikun hemm tnaqqis fil-lump sum deduction". (Ara "Agius vs Fenech" P.A. deċiża fid-29 ta' Ottubru 2003, "Sylvester Tabone vs Carmen Abela" P.A. deċiża fil-25 ta' Novembru 2013 u "Laurence Saliba vs Bezzina Ship Repair Yard Ltd." P.A. deċiża fit-12 ta' Novembru 2012)."*

Dwar l-istess tematika u l-problemi li jiġu riskontrati mill-istess ingħad ukoll f'żewġ deċiżjonijiet msemmija mill-attriċi l-ewwel waħda fl-ismijiet **Carmena Fenech et. vs Ic-Chairman tal-Malta Drydocks et.**<sup>51</sup> :-

*"Jibda biex jiġi rilevat qabel kull konsiderazzjoni tal-komputazzjoni li trid issir illi mill-eżami tad-deċiżjonijiet kopjużi fuq is-suggett huwa sew distingwibbli illi l-metodu tal-valutazzjoni tad-danni matul is-snin ikkostitwiet, bla dubju, il-problema l-aktar spinuza, tant li, storikament, ma jonqsux certi kawteli mill-Qrati in meritu għal likwidazzjoni. Huwa wkoll rikonoxxut minn din l-istess giurisprudenza illi ebda metodu ta' kalkolu ma hu perfett tant li mal-firxa taz-zmenijiet gew adottati diversi kriterji li mhux dejjem taw rizultat univoku jew gustifikabbli. Jibqa' l-fatt illi skond l-izviluppi li sehew fis-snin disghin il-metodu li jihder ormaj l-aktar diffus hu dak tal-komputazzjoni tat-telf għab-bazi tal-working years expectancy. Anke hawn, pero`, ma tonqos il-vuci li sostniet li l-kriterju bazat fuq il-mera differenza bejn l-eta` tal-vittma u l-eta`*

<sup>51</sup> Per Imħallef Ph.Sciberras 10 ta' Ottubru, 2008; cit.nru. 1427/1997/1



*pensjonabbli “hu ghal kollox riskjuż u alejatorju, sempliciment ghaliex wiehed ma jistax jivvizwalizza l-futur, u c-chances and changes tal-hajja huma tant varji li hu diffiċli ferm li wiehed jistabilixxi kriterji oggettivi li fuqhom kull kaz jista’ jigi modellat” (“Lawrence Caruana –vs- Anthony Falzon”, Appell, 5 ta’ Ottubru, 2001). Hekk, ad eżempju, kif ukoll hu rikonoxxut f’bosta sentenzi, wiehed jista’ jipprospetta qagħda fejn, minhabba in-natura tax-xogħol ta’ certu strapazz, id-dannegġjat jew id-deċujus kien jirtira qabel l-eta` tal-pensjoni. Minn naha l-oħra wiehed jista’ jargomenta wkoll illi għaladarba fiz-zmenijiet recenti l-eta` ta’ l-irtirar mix-xogħol qegħda tizdied (minn 61 sena kif kienet sa ftit snin ilu għal wahda ta’ 65 sena), l-adozzjoni tal-multiplier għandha tiehu għarfien ta’ dan l-izvilupp gdid. Ara f’sens konformi l-veduta tal-Qorti ta’ l-Appell Superjuri fis-sentenza tagħha tas-27 ta’ Lulju, 2007 in re: “Francesco Sultana et –vs- Frances Xavier Grech et”;*

*Fil-konsiderazzjoni tal-premess u dik tal-konnoxxenza li l-perijodu tal-multiplier suppost li jibda jgħaddi mid-data ta’ l-incident (ara “Carmelo Camilleri –vs- Alfred Falzon”, Appell Civili, 14 ta’ Mejju, 1984), ....”*

Tnaqqis ieħor li għandu ukoll jigi kkunsidrat huwa dak ipprospettat fl-izvilupp tal-kunċetti ta’ “*own consumption* u *degree of dependency*.” Fl-istess sentenza appena ċitata<sup>52</sup> jingħad li:-

*Fl-istat tal-ligi kif prezentement hi, din il-Qorti, kif presjeduta, b’osservazzjoni li għamlet in referenza għas-sottrazzjonijiet li solitament isiru f’kazijiet konsimili kienet irrimarkat li l-prattici tad-detrazzjoni għall-“*own consumption*” u “*grad ta’ dipendenza*”, aktarx introdotti mid-duttrina Ingliża, ma kienu jsibu l-ebda gustifikazzjoni skond il-vot tal-ligi fl-Artikolu 1045 tal-Kodici Civili. Kif issoktat tikkummenta fid-deċizjoni tagħha tat-3 ta’ Ottubru,*

<sup>52</sup> Carmen Fenech et. vs Ic-Chairman Tal-Malta Drydocks et.

2003 fil-kaz “**Angelo Galea et -vs- Silvio Piscopo**”, “altrimenti jibqa’ jkollna s-sitwazzjoni assurda, u mhux aktar tenibbli, illi l-mewt, rizultat ta’ fatt illecitu, tkompli tiswa anqas minn semplici menomazzjoni fizio-psikika konsegwenti mill-istess fatt”. Jirrizulta minn ricerka li l-Qorti ta’ l-Appell kollegjali rrikonoxxiet hi wkoll, f’it granet wara d-decizjoni ta’ din il-Qorti, illi “l-ligi taghna fl-Artikoli 1045 u 1046 ma titkellem xejn fuq ‘dependency’ ghal fini tal-komputazzjoni tad-danni u li kienu biss il-qradi li, b’sens ta’ gustizzja u ekwita`, introducew dan l-aspett innovattiv fis-sistema guridika taghna.” Ara “**Guzeppi Agius et -vs- Tarcisio Fenech**”, Appell, 29 ta’ Ottubru, 2003. Dejjem dik l-istess Qorti, b’divergenza ta’ fehma ghal dik ta’ l-ewwel Qorti, issoktat f’sentenza posterjuri tiritjeni illi kellha ssegwi l-indirizz gurisprudenzjali fuq iz-zewg temi tad-dependency u tal-konsum personali ghaliex inkellha, mod iehor, kienet iggib “strapp mhux gustifikat f’dik li hi prassi stabbilita fl-istess gurisprudenza”. Ara “**Anthony Turner et -vs- Francis Agius et**”, Appell, 28 ta’ Novembru, 2003;”

Ukoll għalhekk isibu lil Qorti ta’ l-Appell Ċivili fil-kawza fl-ismijiet **Laura mart Emanuel Formosa et. vs Emanten Spiteri et.**<sup>53</sup> li:-

“25. L-appellant jilmenta ukoll illi l-ewwel Qorti kienet zbaljata meta irriteniet illi l-atturi, bhala ulied d-decujus, ma kellhomx degree of dependency baxx. L-appellant isostni illi d-degree of dependency kien inezistenti. L-appellant jissottometti illi ulied d-decujus ma kienux jiddependu mid-decujus ghaliex kienu maggorenni u ghalhekk il-mewt ta’ missierhom ma affettwathomx negattivament mil-lat finanzjarju. L-appellant jirreferi għall-kawza fl-ismijiet “**Anthony u martu Margaret Turner et. v. Francis Agius et.**” (120/94) deciza minn din il-Qorti fit-28 ta’ Novembru 2003 fejn din il-Qorti kienet naqqset d-

<sup>53</sup> 28ta’ Novembru, 2008; Appell Ċivili 2059/2000/1

*danni da liquidarsi b'zewg terzi (2/3) stante illi ma kienx jezisti degree of dependency.*

26. *Fl-atti ta' din il-kawza ma jirrizultax illi l-atturi gabu xi prova dwar id-degree of dependency u cioe` jekk huma kienux li kienu b'xi mod qeghdin jiddependu minn missierhom finanzjarjament. Lanqas fir-risposta tagghom l-atturi ma jirrispondu ghal din il-kwistjoni tad-dependency issue sollevata fir-rikors tal-appell tal-konvenut Sultana. Skond dikjarazzjoni mhejjija min-Nutar Anthony A. Abela (a fol. 108) jirrizulta illi l-atturi nisa huma l-eredi tal-mejjet David Frendo. Mill-atti jirrizulta wkoll li bintu Paula Frendo hija xebba filwaqt li z-zewg ulied l-ohra Karen u Laura huma mizzewwgin. Ma jirrizulta minn imkien jekk ix-xebba Paula Frendo hijiex tahdem jew jekk kienitx dependenti fuq missierha. Kien jispetta lill-atturi illi jgibu prova dwar jekk kienux qeghdin jiddependu mid-dhul ta' missierhom o meno fid-data tal-mewt tieghu.*

27. *Din il-Qorti ghalhekk jidhrilha illi l-ewwel Qorti, fin-nuqqas ta' provi dwar dana l-aspett ma setghetx tassumi li l-atturi kienu jiddependu minn missierhom. Din il-Qorti jidhrilha illi l-appellant ghandu ragun jilmenta f'dan in rigward u ghalhekk ghandu jkun hemm tnaqqis tal-quantum tad-danni minhabba l-fattur tad-degree of dependency. Madanakollu, it-tnaqqis m'ghandux ikun ta' zewg terzi (2/3) kif qed jippretendi l-appellant fuq l-iskorta tal-imsemmija sentenza Turner v. Aguis. Dana ghaliex f'dak il-kaz id-decujus kienet tfajla ta' sbatax (17)-il sena li fil-kors normali tal-hajja, kieku baqghet tghix kienet tiehu l-istat taghha, tiffirma familja u l-genituri taghha u hutha x'aktarx li ma kienux sejrin ikunu l-eredi taghha. Fil-kaz odjern l-atturi nisa fil-kors normali tal-hajja, certament kien mistenni li jirtu lil missierhom meta dan imut. Minhabba l-incident meritu tal-kawza, dawk l-atturi wirtu lil missierhom qabel kien mistenni, b'mod li sehemhom mill-hajja lavorattiva ta' missierhom safa*

*sostanzjalment imnaqqas. F'dawn ic-cirkostanzi din il-Qorti jidhrilha li tnaqqis ta' zewg terzi (2/3) huwa wiehed eccessiv u ghalhekk arbitrio boni viri jidhrilha li tnaqqis ta' terz (1/3) huwa aktar ekwu u gust. Ghalhekk l-ammont likwidat mill-ewwel Qorti ghandu jigi ridott b'terz (1/3) u cioe` minn Lm108,000 jitnaqqas ...”*

B'applikazzjoni tal-principji suesposti għall-kaz odjern il-Qorti sejra tgħaddi biex tillikwida d-*damnum emergens* u l-*lucrum cessans* dovuti lill-atturi eredi ta' Sinclair Sammut, naturalment skont il-proporzjon ta' responsabilita' kif stabbilita.

## **DAMNUM EMERGENS**

Bħala danni emergenti l-atturi qegħdin jitolbu l-valur tal-vettura Toyota bin-numru ta' registrazzjoni SVN 507 li kienet qed tinstaq minn Sinclair Sammut dakinhar tal-incident u li kawza tal-istess incident spiċċat dikjarata *beyond economical repair* mill-espert tekniku imqabba fl-inkjesta Magisterjali Mario Buttigieg. Fir-rapport tiegħu l-istess espert kien ta' valur ta' €6,000 għall-istess vettura<sup>54</sup>, liema valur sejjer jigi aċċettat u adottat mill-Qorti għal fini ta' kalkolu ta' dawn id-danni emergenti.

Ghalhekk it-total ta' **Damnum Emergens huwa fis-somma ta' €6,000.**

---

<sup>54</sup> Fol 149

## LUCRUM CESSANS

a. Dwar il-**persentaġġ ta' diżabilita'**, in vista tal-fatt li Sinclair Sammut tilef hajtu, dan il-**persentaġġ ser jittiehed bhala 100%**.

b. Dwar **il-multiplier**, jirrizulta li fid-data tal-incident fatali Sinclair Sammut kellu biss **25 sena**<sup>55</sup>. Kif inghad, il-*multiplier* ghandu jibda jitqies minn dak inhar li sehh l-incident li fih kienet involuta l-vittma u mhux minn dak inhar li l-Qorti tasal ghall-likwidazzjoni tas-somma li ghandha tithallas bhala danni. A bazi tac-*chart* citata minn din il-Qorti stess fis-sentenza taghha **Michael Busuttil vs Magdalena Abela deciza fit-30 ta' Mejju 2016**<sup>56</sup> il-*multiplier* ghandu jkun ta' **hamsa u tletin (35) sena**, tenut kont tal-età tad-*decujus* fi zmien l-incident, tal-*working life expectancy* u liema *multiplier* qieghed ukoll jaghmel tajjeb ghall-fattur ta-*chances* u *changes of life*.

c. Is-salarju ta' Sinclair Sammut kien -

2008 - €17,621<sup>57</sup>

2009 – €17,230<sup>58</sup>

2010 - €17,756<sup>59</sup>

Id-dhul medju ghal dawn is-snin kien ta' circa **€17,535**.<sup>60</sup> Ukoll, wara li rat iz-zidiet li nghataw ghall-gholi tal-hajja matul dawn l-ahhar snin partikolarment

---

<sup>55</sup> Certifikat tal-mewt a fol 5

<sup>56</sup> Rik Gur 118/14

<sup>57</sup> Fol 172 et seq

<sup>58</sup> Fol 178

<sup>59</sup> Fol 179

<sup>60</sup> F'dan ir-rigward il-Qorti tqies illi l-ammont li ghandu jittiehed in konsiderazzjoni huwa s-salarju a bazi GROSS. F'dan ir-rigward il-Qorti taddotta l-argument kif rifless fis-sentenza **Emmanuel Bartolo et. vs Karl Vella Petroni**; App Civ. 356/2004/1 deciza 03/02/2012:-

mill-incident de quo ‘il quddiem ser iżżid is-somma biex tagħmel tajjeb għaż-żidiet fl-għoli tal-ħajja tul iż-żmien li ser jintuża bħala *multiplier*.

**B’hekk il-qliegħ annwali ser jigi kalkulati fuq €20,000.**

d. Għal dak li jirrigwarda t-tnaqqis minħabba li l-ħlas ser isir f’daqqa (*lump sum payment*), il-Qorti fl-ewwel lok tinnota li l-kawża nfetħet ftit aktar minn sena wara l-incident u s-sentenza qegħda tingħata ċirka seba’ snin wara li ġew intavolati dawn il-proceduri.

**Fic-cirkustanzi l-Qorti tqis li t-tnaqqis għandu jkun ta’ 10%.**

e. Fattur ieħor li għandu jittiehed in konsiderazzjoni huwa dak ġia suriferit u ukoll ikkonsidrat kemm mill-arttriċi fin-nota tagħha ukoll f’dik tal-konvenut, ċioe’ dak ta’ *degree of dependency* u konsum personali. Il-partijiet jaqbbli lli minħabba l-fatt li l-atturi huma mart il-mejjet u ibnu minuri, dan it-tnaqqis ta’ dependenza m’għandux japplika fil-kaz odjern. Wiehed irid jiftakkar lil-mejjet kellu biss 25 sena fiż-żmien tad-deċess tragiku tiegħu u ħalla warjah mara tad-dar u iben ta’ eta’ tenera.

Dwar it-tnaqqia għal konsum personali, tenut kont tal-fatturi kollha nvoluti tqies li jkun ekwu li dan jkun ta’ 25%.

---

“23. Illi l-appellant għandu ragun f’dan l-aggravju fis-sens, li fl-ewwel lok li hi l-gross salary li hija rilevanti sabiex il-Qorti tasal għal konkluzjoni kemm hu dovut lill appellant. Illi kif intqal mill-Qrati tagħna, “L-Income Tax li seta` hallas id-decujuş, ossia d-danneggjat, hija affari ta’ bejnu u bejn il-Gvern li fiha l-obbligat ma jidholx” – “*Muscat v. Schembri*, deciza minn din il-Qorti fis-27 ta’ Jannar, 1972. Fil-kawża *Micallef v. Cassar*, deciza mill-Onorabli Qorti tal-Kummerċ fl-10 ta’ Mejju, 1982, intqal li l-kontribuzzjonijiet li seta` għamel id-danneggjat għan-National Insurance, m’għandhomx jinaqqsu mill-paga tiegħu. Hekk ukoll din il-Qorti fil-kawża *Caruana v. Farrugia*, deciza fit-23 ta’ Novembru, 1983, kienet qalet li “m’għandu jsir ebda deduzzjoni ta’ PAYE jew ta’ kontribuzzjonijiet tas-Sigurta` Nazżjonali mill-ammont taddanni likwidat favur il-parti leza”. (minn *Formosa v. Spiteri* deciza fit-28 ta’ April 2005).”

Konsegwentement l-ammont ta' *lucrum cessans* sejjer għalhekk jiġi kalkulat kif ġej:

$$€20,000 \times 100\% \times 35 = €700,000 - 10\% - 25\% = €472,500$$

TOTAL: Damnum Emergens €6,000 + Lucrum Cessans €472,500 = €478,500 (erba' mija u tmienja u sebgħin elf u hames mitt elf Ewro).

Konsegwentement in vista tal-mod kif ġiet imqassma r-responsabbilta' għall-incident l-Awtorita' konvenuta għandha tħallas kwart minn din is-somma lill-atturi u cioè s-somma ta' mija dsatax u il-elf sitt mija u hamsa u għoxrin Ewro, (€119,625).

Għar-raġunijiet suesposti it-tieni u t-tielet talba tal-atturi sejrjn jintlaqgħu skont kif appena deċiż u l-bqija tal-eċċezzjonijiet tal-Awtorita' konvenuta riferibbli għal dawn it-talbiet ser jigu respinti.

### **Għal dawn il-motivi l-Qorti taqta' u tiddeċiedi l-kawża billi –**

**1. Tilqa' l-ewwel talba limitament u tiddikjara li fir-rigward tal- incident awtomobilistiku illi seħħ fil-21 ta' Ġunju 2011 ġewwa Triq il-Wied ta' l-Imsida, u li konsegwenza tal-istess incident tilef hajtu Sinclair Sammut ir-responsabbilta' għall-akkadut għandha tinqasam hekk: tlett kwarti (3/4) Sinclair Sammut u kwart (1/4) l-Awtorita' konvenuta;**

**2. Tilqa' t-tieni u t-tielet talba tal-atturi u tillikwida d-danni sofferti mill-atturi bhala eredi tal-imsemmi Sinclair Sammut fis-somma ta' mija u dsatax il-elf sitt mija u hamsa u ghoxrin Ewro, (€119,625) u kundanna lill-Awtorita' konvenuta sabiex thallas is-somma hekk likwidata in linea ta' danni, inkluz l-imghax dovut skond il-ligi lill-atturi eredi ta' Sinclair Sammut;**

**3. Tichad l-eccezzjonijiet tal-Awtorita' konvenuta hlief safejn kompatibbli ma' dak appena deciz.**

**4. L-ispejjez jinqasmu hekk: tlett kwarti (3/4) l-atturi u kwart (1/4) l-Awtorita' konvenuta.**

**Onor Dr. Miriam Hayman**

**Imhalled**

**Victor Deguara**

**Deputat Registratur**